
ВЫКЛАДЧЫКАМ І НАВУЧЭНЦАМ НАЦЫЯНАЛЬНАГА 
ГУМАНІТАРНАГА ЛІЦЭЮ ІМЯ ЯКУБА КОЛАСА 


з нагоды 10-годзьдзя з часу стварэння 

Таварыства Беларускай мовы імя Францішка Скарыны сардэчна віншуе вас 

з першым дзесяцігоддзем паспяховага жыцця, вучобы і творчасці! Хай вашая 

плённая праца важкім каменем кладзецца ў падмурак нашага супольнага 

БЕЛАРУСКАГА ДОМУ, якіразам мы абавязкова збудуем да вашага наступнага 

юбілею! 

Зычым вам і надалей быць прыкладам для ўсёй беларускае моладзі ў справе 
БЕЛАРУСАТВОРЧАСЦІ! 

Сакратарыят ТБМ. 

Менск. 15 студзеня 2001 года. 











ў Паседжанне Рабочай групы для 
выпрацоўкі Стратэгіі развіцця беларускай 
мовы 


27 студзеня ў 13.00 адбудзецца першае паседжанне Рабочай групы для 
выпрацоўкі Стратэгіі развіцця беларускай мовы. На сёння ў Рабочую групу 
ўвайходзяць наступныя сябры ТБМ: 
1. Анісім Алена. 

2. Багданкевіч Святлана. 
3. Болбас Вадзім (Светлагорск). 


13. Кручкоў Сяргей. 
14. Лавіцкі Мікола. 
15. Лыч Леанід. 

4. Булавацкі Міхась (Магілёў). 

5. Бураўкін Генадзь. 

6. Вячорка Вінцук. 

7. Гілевіч Ніл. 

8. Дзіцэвіч Людміла. 

9. Запрудскі Сяргей. 

10. Іпатава Вольга. 

11. Канапелька Анатоль (Віцебск). 
12. Кошчанка Уладзімір. 


У паседжанні могуць узяць удзел усе зацікаўленыя асобы, якія маюць 
канкрэтныя ідэі па форме і зместу Стратэгіі, а таксама можна дасылаць свае 
прапановы на адрас сядзібы ТБМ: 220005, Менск, Румянцава, 13. 

Сакратарыят ТБМ. 


16. Мальдзіс Адам 

17. Мацюкевіч Марыя (Салігорск). 

18. Наумчык Іосіф (Віцебск). 

19. Сакава Ніна (Свіслач Асіповіцкая). 
20. Суднік Станіслаў (Ліда). 

21. Таболіч Алена. 

22. Трусаў Алег. 

23. Цыхун Генадзь. 








Ахвяраванні на 
ТБМ 


Беларуская мова- рах 
ЛМ 1; 
Янай” 


наша будучыня 





1. Ліцвінава Людміла 1000 Менск 

2. Зімніцкая Валянціна 1000 Менск 

3. Жарнасек Міхась 200 Менск 25. Бокач А.Д. 1000 Менск 

4. Макарэвіч Каця 500 Менск 26. Сіманава Л. І. 1000 Менск 

5. Барадзько Ганна 500 Менск 27. Сакольчык Т.І. 1000 Менск 
6. Чарнаморцава Валерыя 200 Менск 28. Барысенка А.І. 1000 Менск. 
7. Філіповіч С.Т. 1500 Менск 29. Грыневіч Ю.Н. 1000 Менск 
8. Пацалуйка Б.А. 1000 Менск 30. Грыневіч Н.П. 1000 Менск 

9. Зянькевіч Б.Б. 500 Менск 31. Буданаў Д.Л. 1000 Менск 
10. Грынкевіч Ю.Н. 500 Менск 32. Бандарык Н.Н. 1000 Менск 

11. Сакольчык Т.І. 500 Менск 33. Зянькевіч Б.Б. 1000 Менск 

12. Барысенка А.І. 1000 Менск 34. Пацалуйка Б.А. 5000 Менск 

13. Чэчат Алесь 2000 Менск 

15. Рабаў А.А. 500 Менск Ахвяраванні на дзейнасць ТБМ сёння 
16. Каляда В.Г. 100.000 Менск - гэта інвестыцыя ў росквіт незалежнай 
17. Цыцыліцына Т.М. 5500 Мёры Беларусі і мовы яе народа заўтра! 

18. Катляроў У.Р., Шах С.М. Просім Вашыя ахвяраванні дасылаць 


на адрас: вул. Румянцава 13, г. Менск, 
220005, альбо пералічыць на разліковы 
рахунак ТБМ Ле 3015212330014 у Менскай 
гардырэкцыі ААТ Белбізнесбанка код 764 


6000 Светлагорск 
19. Бацькоўскі камітэт 105 Менск 
20. Сафро Марыя 5000 Масква 
21. Суполка “Рэфармацыя” 40 ў Менск 


22. Папковіч Т.І. 2000 Менск праз любое аддзяленне ашчадбанка Бела- 
23. Панцялей Л.І 1000 Менск русбанк (камісійны збор пры гэтым не 
24. Бокач І.Д. 1000. Менск 


бярэцца). 


Таварыства беларускай мовы выказвае шчырае спачуванне сябру 


Рэспубліканскай Рады ТБМ, загадчыку кафедры беларускай мовы БДТУ 
спн. Вользе Кузьміч з выпадку заўчаснай смерці мужа Васіля 





Зварот Сакратарыяту Таварыства беларускай мовы 


“Наша слова” неабходна 
падтрымаць! 


Шаноўныя чытачы і 
падпісчыкі нашай газеты, 
сябры і прыхільнікі ТБМ, 
аматары роднага слова! 

Сакратарыят ТБМ вы- 
казвае Вам шчырую падзя- 
ку за падтрымку газеты 
ТБМ шляхам асабістай пад- 
піскі. 

Калі шмат якія бела- 
рускія газеты, у тым ліку і 
рускамоўныя, страцілі ў 
пачатку гэтага года ад па- 
ловы да чвэрці свайго бы- 
лога накладу, мы практыч- 
на захавалі свае пазіцыі. 

Але сродкаў, атрыма- 
ных ад падпіскі, на жаль, 
замала, каб наша газета 
выходзіла прыгожа і рэгу- 
лярна. Дарэчы, праз некаль- 
кі месяцаў павінен выйсці 
юбілейны пяцісоты нумар 
“Нашага слова”. Вынікі 
падпіскі надрукаваны ў дру- 
гім нумары нашай газеты за 
гэты год і Зыходзячы З іх, 
Сакратарыят хоча адзна- 
чыць і выказаць вялікую 
падзяку за актыўную пад- 
пісную кампанію кіраўніц- 
тву Гарадзенскай абласной 


Ф. СП-1 


АБАНЕМЕНТ 


А Ка Н к 


(паштовы індзке) 


арганізацыі ТБМ, сябрам 
ТБМ з Берасця (рост у два 
разы!), сп. Івану Жытко з 
Камянца, сябрам з Мёраў, 
Наваполацка, Кобрына, 
Слуцка, Жыткавіцкага раё- 
на, Ваўкавыска, Наваград- 
ка, Слоніма, Горак і Асіпо- 
вічаў. 

Мы просім актывіза- 
ваць свае намаганні сяброў 
ТБМ з Менска, Баранаві- 
чаў, Пінска, Полацка, Ба- 
рысава, Маладэчна, Мя- 
дзельшчыны, Пухавіч, Салі- 
горска, Гомеля, Акцябр- 
скага раёна, Дзятлава, Аст- 
раўца, Смаргоні, Бабруй- 
ска, Ліды, бо падпіска тут па 
розных прычынах знізілася, 
і часам вельмі істотна. 


Гаксама просім павялі- 
чыць свае намаганні ў гэтай 
вельмі важнай справе сяброў 
ТБМ з Магілёва і Віцебска, 
дзе падпісантаў, нягледзячы 
на невялічкае падвышэнне, 
на жаль, няшмат. 

Сакратарыят ТБМ 
прапануе падпісаць на “На- 
ша слова” да І красавіка 
500 розных арганізацый 


асветніцкага характару. У 
першую чаргу гэта школы, 
дзіцячыя садкі, вясковыя 
бібліятэкі, інтэрнаты, шпі- 
талі і музеі. 

Спадзяёмся, што сябры 
ТБМ, якія аб'ядналіся ў 93 
рэгіянальныя структуры, 
першымі адгукнуцца на 
нашу просьбу і паведамяць 
нам пра вынікі сваёй працы. 

У сваю чаргу Сакрата- 
рыят ТБМ ужо падпісаў з І 
лютага на “Наша слова” 
пяць школ і бібліятэк Мсці- 
слаўскага раёна і знойдзе 
неабходныя сродкі, каб вы- 
пісаць газету ў тыя раённыя 
бібліясэкі, што не здолелі 
гэла зрабіць. 

Мы таксама звяртаем- 


ся да сяброў ТЬМ з Менска: 
актыўней купляйце “Наша 
слова” ў шапіках (бо шмат 
газет ідзе на спісанне) і 
дарыце гэтыя асобнікі сваім 
сябрам і знаёмым, каб пры- 
цягнуць увагу іншых да 
праблемаў захавання і адра- 
джэння роднай мовы. 
11.01.2001 г. 
Сакратарыят ТБМ. 


Міністэрства сувязі Рэспублікі Беларусь 

Алег Трусаў, дацэнт Беларускага універсітэта культуры, 


старшыня ГА “ТБМ імя Ф. Скарыны” . . 
МЕСЦА ІРОЛЯ БЕЛАРУСКАЙ МОВЫ У ПРАЦЭСЕ 


СТАНАЎЛЕННЯ ІРАЗВІЦЦЯ БЕЛАРУСКАЙ 
НАЦЫЯНАЛЬНАЙ ІДЭІ 


Выступ на У Міжнароднай навуковай канферэнцыі “Купалаўскія чытанні-2000. Янка 
Купала і праблемы беларускага саманазначэння”. 7-8 снежня 2000 г. г. Менск. 


Кожная нацыянальная 
ідэя, нават калі яе носьбіты 
маюць рознае этнічнае па- 
ходжанне, грунтуецца на 
адной канкрэтнай мове, най- 
больш прыдатнай для вы- 
значэння яе аблічча і фарму- 
лёўкі асноўных мэтаў. 
Прыкладам можа быць на- 
цыянальная амерыканская 
ідэя, славутая “амерыкан- 
ская мара”, якая грунтуец- 
ца на англійскай мове, і 
таму кожны грамадзянін 
ЗША незалежна ад пахо- 
джання і веравызвання му- 
сіць ёй валодаць. 

Другім вельмі важным 
складальнікам нацыяналь- 
най ідэі ёсць веравызнанне. 
Але ж гэты чыннік не заў- 
сёды мае месца, пра што 
яскрава сведчыць вышэйпа- 
мянёны амерыканскі пры- 
клад. 

Аднак на еўрапейскім 
кантыненце мова і рэлігія 
вельмі часта вызначалі ды 
вызначаюць зараз асноўныя 
нацыянальныя памкненні 
вялікіх і малых народаў 
Еўропы, у тым ліку і нашых 
суседзяў. Нацыянальная 
ідэя палякаў і літоўцаў не- 
падзельна злучаны з ката- 
ліцкай царквою, украінцаў 
- з уніяцкай, рускіх - з, 
праваслаўнай. Канцэпцыя 
латышскай нацыянальнай 
ідэі ў асноўным грунтуецца 
на этыка-маральных каш- 
тоўнасцях пратэстантызму. 
Таму не выпадкова адным з 
найбольш важных складаль- 
нікаў амаль любой нацыя- 
нальнай ідэі ёсць нацыя- 
нальная царква, якая раз- 
маўляе з народам на яго 
роднай мове. 

На жаль, праваслаў- 
ная, а затым і каталіцкая 
царква ва ўмовах Беларусі 
не здолелі здзейсніць гэтую 
функцыю, нават нягледзячы 
на спробы Кіева і Вільні 
выконваць у ХІУ - ХУ стст. 
ролю цэнтраў усходнесла- 
вянскага праваслаўя, а кіеў- 
скага мітрапаліта лічыць 
галоўным усходнеславян- 
скім царкоўным іерархам. 
Мовай праваслаўнай цар- 
квы была тады царкоўна- 
славянская мова, якая моц- 
на адрознівалася ад бела- 
рускіх гаворак і была не 
зусім зразумелая простаму” 
чалавеку. 

Каталіцызм, які пасля 
Крэўскай вуніі 1385 г. меў 
распаўсюд у заходняй Бе- 
ларусі, да канца ХУІ - па- 
чатку ХУІІ стст. дайшоў да 
Смаленшчыны. Але мова 
касцёлу спярша лацінская, а 
затым польская зноў-такі не 
даходзіла да шырокіх колаў 
тагачаснага беларускага 
грамадства і моцна спрыяла 
працэсу апалячвання спа- 
чатку беларускіх магнатаў, 
а потым і шматлікай бела- 
рускай шляхты. 

У другой палове ХУІ 
ст. некаторыя беларускія 
магнаты, сярод якіх былі і 
Радзівілы, Сапегі, Хадкеві- 
чы, Тышкевічы, Глябовічы 
ды інш., каб замацаваць 
палітычную незалежнасць 


ад Рэчы Паспалітай і Мас- 
коўскага княства, робяць 
стаўку на пратэстантызм. 

Менавіта пратэстанты 
першыя звярнуліся праз про- 
паведзь да беларусаў на іх 
роднай мове, а затым увялі 
беларускую мову ў лік шко- 
льных дысцыплінаў? 

Узніклае пазней уніяц- 
тва ХУЙ стагоддзя таксама 
не здолела стаць нацыя- 
нальнай царквой і яшчэ бо- 
лей паспрыяла расколу та- 
гачаснага беларускага гра- 
мадства, захаваўшы ў служ- 
бах царкоўнаславянскую 
Мову. 

Аднак у другой палове 
ХУІІ ст., калі асноўная 
частка сялянства і бальшы- 
ня гарадскога насельніцтва 
Беларусі сталі ўніятамі, 
роля беларускай мовы ў 
гэтай царкве ўзрастае, яна 
пачынае шырока ўжывацца 
ў казаннях мясцовых свя- 
тароў. 

Гвалтоўнае знішчэнне 
ўніяцтва ў Беларусі расій- 
скім царызмам у першай 
палове ХІХ ст спыніла тэн- 
дэнцыю беларусізацыі ўнія- 
цкай царквы і беларусы 
дагэтуль не маюць сваёй 
нацыянальнай царквы. 

..... Мы можам сёння толь- 
кі вітаць, што адроджаная ў 
нашай краіне 10 гадоў таму 
ўніяцкая царква карыстаец- 
ца мовай тытульнай нацыі, 
але колькасць яе вернікаў 
вельмі малая і гэтая тэндэн- 
цыя, на жаль, захоўваецца. 
Можна станоўча адзначыць 
і дзейнасць шэрагу каталіц- 
кіх святароў, якія шырока 
карыстаюцца беларускай 
мовай у сваіх парафіях (ся- 
род іх асабліва вызначаецца 
ксёндз-магістр Уладзіслаў 
Завальнюк - касцёл святых 
Сымона і Алены ў Менску). 

Асобныя спробы ўжы- 
ваць беларускую мову ў 
сваіх казаннях назіраюцца 
зараз і сярод праваслаўных 
святароў. 

У сярэдзіне ХІХ ст., 
асабліва пасля задушэння 
чарговага паўстання за не- 
залежнасць, беларусы апы- 
нуліся на мяжы поўнай асімі- 
ляцыі і знікнення з карты 
Еўропы. 

Але, як слушна адзна- 
чаюць у сваіх даследаван- 
нях сучасныя беларускія 
навукоўцы, менавіта ў дру- 
гой палове ХІХ стагоддзя 
нацыянальная ідэя ў Бела- 
русі паступова прымае фор- 
му калектыўнага розуму, 
калектыўнага светасузіран- 
ня і ўсведамлення свайго 
становішча і прызначэння ў 
сістэме іншых соцыюмаў. 

Ствараючы праекцыю 
практычнага пераўтварэння 
рэальнасці, беларуская ідэя 
станавілася формай разу- 
мення мэты пазнання свету 
праз яго нацянальнае ўспры- 
няцце. 

Паколькі канфесійна 
беларусы былі падзеленыя, 
яднанне іх пачалося вакол 
уласнай гісторыі, і ў пер- 
шую чаргу вакол этнаграфіі 
і мовы. На пачатку ХХ ст. 





пасля таго, як у Вільні па- 
чала выходзіць “Наша ніва” 
і ўзніклі беларускія выда- 
вецтвы, мова становіцца 
галоўным аб'яднаўчым мо- 
мантам адроджанай нацыі. 
І з гэтым вымушаныя былі 
лічыцца тыя палітычныя 
сілы, якія ў розныя перыяды 
ХХ ст. панавалі ў Беларусі. 

На ўсходзе, у межах 
БССР - гэта палітыка бела- 
русізацыі ў другой палове 
20-ых гадоў, а на захадзе - 
моцны рух за сваю мову ды 
культуру, які ўвасобіўся ў 
стварэнні ГБШ (Таварыства 
беларускай школы). 

У часе другой сусвет- 
най вайны чарговыя акупан- 
ты Беларусі таксама мусілі 
адрадзіць у цэнтральнай 
частцы краіны беларуска- 
моўныя школы і сярэднія 
спецыяльныя ўстановы, да- 
зволіць выхад беларуска- 
моўных газет, існаванне 
беларускага тэатру і нават 
оперы. 

Апошняя спроба выка- 
рыстаць беларусізацыю ў 
сваіх палітычных мэтах 
была зроблена па даручэнні 
Лаўрэнція Берыі на пачатку 
50-ых. Але гэтая акцыя не 
паспела разгарнуцца і загі- 
нула разам з' яе пачыналь- 
нікам. 

Але самымі жахлівымі 
для нашай нацыі сталіся 60- 
80 гады, бо менавіта на 
беларусах ставіўся чарговы 
бальшавіцкі эксперымент, 
калі кіраўнікі СССР выра- 
шылі нас першымі сярод 
іншых вялікіх народаў неаб- 
сяжнай імперыі пазбавіць 
сваёй мовы, гісторыі ды 
культуры, ператварыўшы ў 
безаблічны так званы “са- 
вецкі народ”. Якраз з гэтай 
мэтай у Менск прыязджае 
Мікіта Хрушчоў, які з ганку 
БДУ заклікае беларусаў 
цалкам перайсці на рускую 
мову і такім чынам першымі 
сягнуць у камунізм. 

Гэтая разбуральная 
праца вялася мясцовымі 
савецка-камуністычнымі 
органамі да канца 80-ых 
гадоў, пакуль не пачалася 
новая наменклатурная “ад- 
ліга” і не ўзнікла чарговая 
хваля беларускага адра- 
джэння, вынікам якое стала 
незалежнасць Беларусі, вяр- 
танне гістарычнай памяці і 
старадаўняй сімволікі, 
аб'яўленне беларускай мо- 
вы адзінай дзяржаўнай мо- 
вай у краіне. 

Перапіс 1999 г., нягле- 
дзячы на ганебны рэферэн- 
дум 1995 г., замацаваў ста- 
ноўчыя вынікі гэтага гіс- 
тарычнага працэсу, які за- 
раз зноў пашыраецца і на- 
бывае моц. 

Беларуская мова, дзя- 
куючы змагарнай дзейнасці 
нацыянальна свядомых Па- 
літыкаў, беларускай інтэ- 
лігенцыі, студэнцкай мола- 
дзі і шэрагу іншых неабыя- 
кавых грамадзян нашай кра- 
іны несумненна стане адным 
з галоўных складнікаў на- 
шай нацыянальнай ідэі ў ХХІ 
стагоддзі. 

Узначаліўшы ў сака- 
віку 1998 года Шклоўскую 
суполку ТБМ я пастараўся 
вызначыць ў сваёй дзейнас- 
ці асноўны кірунак нашай 
працы. Сумесна з сябрамі 
таварыства было выраша- 
на, што станоўча спрыяць 
адраджэнню роднай мовы 
можна і патрэбна праз па- 
шырэнне сярод шырокага 
кола людзей непасрэдных 
ведаў аб мове, абапіраю- 
чыся ў першую чаргу на 
пазітыў моўных прыкладаў. 
Абраць менавіта пазітыўны 
кірунак дзейнасці мяне да- 
даткова пераканала і пры- 
павесць Ісуса Хрыста пра 
сейбіта. Вось яго словы: 

“... Ф калі сейбіт сеяў, 


іншае зерне ўпала ўскрай 


дарогі, і наляцелі птушкі і 
падзяўблі яго, іншае ўпала на 
камяністыя месцы, ... за- 
сохла. Іншае ўпала на цёрн 
і выраслі церні і заглушылі 
яго, іншае ўпала на добрую 
глебу і ўрадзіла плод: ... Хто 
мае вушы, каб слухаць, хай 
пачуе!”. (Мацвей гл. 13: 3-9; 
18-23). 

Што жа нам удалося 
зрабіць у гэтым кірунку за 
апошнія два з паловай гады? 

Па-першае, удалося 
наладзіць вельмі добрыя 
адносіны з калектывам ра- 
ённай бібліятэкі (кіраўнік 
Шалкавая Валянціна Вікта- 
раўна). Сумесна з супра- 
цоўнікамі бібліятэкі былі 
падрыхтаваны і праведзены 
некалькі цікавых мерапры- 
емстваў, на якія запрашаліся 
прыхільнікі беларускага 
слова і ўсе зацікаўленыя. 
Галоўнай мэтай гэтых мера- 
прыемстваў - выклікаць 
цікавасць у ўдзельнікаў да 
беларускасці і пазітыўнага 
стаўлення да роднай мовы. 
Гэта вельмі важна асабліва 
для нашага Падняпроўскага 
рэгіёну, дзе ў мове, трады- 
цыях і абрадах насельніцтва 
моцна адчуваецца бліз- 
касць Расеі. 

Удзельнікам мерапры- 
емстваў, якія праходзілі ў 
выглядзе паседжанняў у 
чытальнай зале бібліятэкі, 
прапаноўваліся паведамлен- 
ні, сустрэчы, выставы і 
заўсёды абавязкова гучала 
добрая музыка. Былі пра- 
слуханы наступныя паве- 
дамленні: “Беларуская мова 
ў маім жыцці” і “На якой 
мове гаворым?” дасканала 
падрыхтаваныя сябрамі та- 





варыства Рыгорам Кастусё- 
вым і Лявонам Анціпенкам. 
З цікавасцю была заслухана 
паведамленне “Беларуская 
мова ў каталіцкай царкве”, 
якае падрыхтаваў ксёндз 
Шклоўскага касцёла Пятра 
і Паўла Юры Барок. Аўтар 
гэтых радкоў зрабіў паве- 
дамленне “З гісторыі бела- 
рускай мовы на Шклоўш- 
ЧЫНе”. 

Прыходзілі ў бібліятэкі 
і ўрачыстыя паседжанні з 
нагоды юбілейных дат кла- 
сікаў беларускай літарату- 
ры Францішка Багушэвіча і 
Уладзіміра Караткевіча. 
Асабліва на апошнім, вельмі 
ўзрушыла прысутных вы- 
ступленне сакратара наша- 
га таварыства Ніны Вікта- 
раўны Чупрынскай пра тво- 
рчы і жыццёвы лёс пісьмен- 
ніка. Ніна Віктараўна, як 
настаўніца беларускай мо- 
вы і літаратуры, не толькі 
зрабіла змястоўны даклад, 
але і падрыхтавала сваіх 
вучняў, якія прачыталі вер- 
шы Уладзіміра Караткевіча 
і выканалі сцэнку з п'есы 
“Кастусь Каліноўскі”. 

Амальна кожным пася- 
джэнні супрацоўнікі біблія- 
тэкі рабілі паведамленні і 
прадстаўлялі выставы кніг 
беларускай літаратуры. 
Таксама ўдзельнікам пася- 


джэнняў была працанавана . 


выстава “Маркі Беларусі”, 


якуюлнадрыхтаваў,філатэ-.. 


ліст Юры Дарагонька. 
Неаднойчы прысутні- 
чаў і выступіў на нашых 
мерапрыемствах старшыня 
Магілёўскай абласной рады 
ТБМ Міхась Пятровіч Була- 
вацкі, прымаў удзел і прад- 
стаўнік суседняй Оршы Мі- 
кола Камароўскі, які паве- 
даміў пра дзейнасць ТБМ на 
Аршаншчыне. У выкананні 
выкладчыкаў Шклоўскай 
школы мастацтваў Алы 
Сяднёвай (скрыпка), Свят- 
ланы Шамёнавай (фартэпі- 
яна), Юры Дрыка (гітара) 
гучала цудоўная музыка. 
Акрамя згаданых пасе- 
джанняў сябры таварыства 
выступілі з паведамленнямі 
аб дзейнасці Шклоўскай 
суполкі ТБМ на секцыі на- 
стаўнікаў беларускай мовы 
і літаратуры перад вучнямі 
школ, пры гэтым кожнаму 
вучню былі ўручаны калян- 
дарыкі з сімволікай ТБМ. А 
на апошнім вучнёўскім тыд- 
ні 2000 года па запрашэнню 

наша 


мымва, 


9... Хто мае вушы, каб слухаць, 
хай пачуе!” 


нашай суполкі пабываў у 
гасцях вучняў І-ай сярэдняй 
школы горада заслужаны 
работнік культуры Рэспуб- 
лікі Беларусь Валянцін Іва- 
навіч Ермаловіч. Дасціп- 
ныя, трапна выхапленыя з 
жыцця эпізоды, найчасцей 
школьнай тэматыкі былі 
сустрэты дружнымі аплады- 
сментамі. Праводзілася за 
адпаведны перыяд і іншая, 
менш прыкметная праца. 

Пытанні дзейнасці на- 
шай суполкі ў асноўным 
знаходзілі паразуменне як у 
дзяржаўных, так і ў грамад- 
скіх установах і арганіза- 
цыях. Арганізацыйную да- 
памогу нам аказвалі намес- 
нік старшыні Шклоўскага 
райвыканкама Валерый Гу- 
заў і загадчык аддзела ін- 
фармацыі райвыканкама 
Вольга Каліноўская. Заўсё- 
ды і шмат нам дапамагалі ў 
прапагандзе беларускага 
слова калектывы раённай 
бібліятэкі і рэдакцыі раён- 
най газеты “Ударны фронт” 
(кіраўнікі Валянціна Шал- 
кавая і Лявон Кроцікаў). 
Так, газета змясціла дзевяць 
артыкулаў аб дзейнасці 
нашага таварыства, а бі- 
бліятэка не толькі дапама- 
гала, але і дала юрыдычны 
прытулак. 

Актыўную дапамогу 
нам аказвалі мясцовыя па- 
літычныя партыі. Гэта.філіі 
БНФ “Адраджэнне” і Бела- 
рускай сацыал-дэмакра- 
тычнай партыі “Народная 
грамада” (кіраўнікі Рыгор 
Кастусёў і Аляксандр 
Шчарбак). 

Добрыя адносіны скла- 
ліся з парафіяй касцёла Пя- 
тра і Паўла (ксёндз-пробашч 
Аляксандр Багдановіч), дзе 
набажэнства праходзіць вы- 
ключна па-беларуску. 

На заканчэнне вельмі 
хочацца нагадаць словы 
беларускага праваслаўнага 
святара з замежжа: “Праца 
на карысць беларускага 
адраджэння не палепшыць 
здароўя, не дабавіць зар- 
платы, не вырашыць хутка 
іншыя пытанні, але абавяз- 
кова абудзіць тых, хто спіць, 
прысароміць гультаяватых, 
дапаможа тым хто ў роспа- 
чы і стаміўся, і сонца адра- 
джэння абавязкова ўзыдзе 
над нашай Айчынай”. 

Жыве Беларусь! 


А. Грудзіна, г. Шклоў. 

уд Метернацнональная. за 

республики. 


панаван 


ВА н 


Министерство образования Республики Беларусь 


Председателю ОО “ТБМ имя Ф.Скарыны” 


Трусову О. 
Ул. Румянцева, 13 
220005, г. Минск 


Направляется для рассмотрения обрашение 
Председателя ОО “ТБМ імя Ф. Скарыны” Трусова О. по вопросу соблюдения 
законодательства о языках в деятельности высших учебных заведений 


О результатах рассмотрения прошу сообіцить заявителю. 


Приложение: на І л. 


Прокурор отдела П.У. Родионов. 

Чэшскі часопіс піша пра 
беларускую мову 


У чацвёртым нумары чэшскага часопіса “Орега 
ЗІахіса” (“БІауісіске Когніеёу”) на чэшскай мове надрукавана 
рэцэнзія выкладчыка з універсітэта Брно Алеша Брандпера 
на зборнік “Аняменне”. Яе аўтар, вядомы чэшскі славіст, 
яшчэ ў 1998 годзе апублікаваў у часопісе “Опіхегзйа” вельмі 
змястоўны артыкул “Беларуская мова - гісторыя і 
перспектывы”. У сваёй новай публікацыі ён спачатку 
коратка характарызуе моўную палітыку ў Беларусі ў 
першай палове 90-ых гадоў, а потым апісвае змест кнігі і 
яе структуру. Асаблівую ўвагу рэцэнзент аддае змеш- 
чаным у зборніку публікацыям Алега Трусава, Ніла 
Гілевіча, Генадзя Бураўкіна, Анатоля Вярцінскага і Радзіма 
Гарэцкага. Таксама ў нумары надрукаваны артыкул 
прафесара Беларускага дзяржаўнага універсітэта Алены 
Яновіч “Сучасная беларуская мова і яе гістарычныя 
вытокі”, які ўяўляе сабой перапрацаваную версію лекцыі, 
прачытанай летам 1999 года слухачам летняй школы 
беларусістыкі ў Менску. 

Часопіс “ Орега ЗІауіса” трапляе ў бібліятэкі большасці 
славістычных цэнтраў свету, адпаведна, змешчаная ў ім 
інфармацыя сягае далёка за межы Чэхіі. 

Алесь Лазарчык. 


Дабрачынны спектакль 
тэатра імя Якуба Коласа 


ІІ студзеня 2001 года а 19 гадзіне на малой сцэне 
тэатра імя Янкі Купалы адбыўся спектакль Беларускага 
дзяржаўнага акадэмічнага драматычнага тэатра імя Якуба 
Коласа (г. Віцебск) “Шагал... Шагал”. Арганізацыйнае 
садзейнічанне ў яго правядзенні аказана ў тым ліку і з боку 
Міністэрства замежных спраў Рэспублікі Беларусь. 

Спектакль у пастаноўцы В. Баркоўскага па п'есе Ул. 
Драздова атрымаў прыз Эдынбургскага міжнароднага 
тэатральнага фестывалю 2000 г. (Вялікабрытанія), прызы 
за лепшую пастаноўку і яркае сцэнічнае выяўленне на 
міжнародным тэатральным фестывалі “Белая вежа-2000” 
у Берасці. 

Арганізатары праводзяць спектакль на дабрачыннай 
аснове. 

Беларускі дзяржаўны акадэмічны драматычны тэатр 
імя Якуба Коласа (г. Віцебск) з 12 па 20 жніўня 2000 г. 
прымаў удзел у Эдынбургскім міжнародным тэатральным 
фестывалі і прадставіў на суд гледачоў спектакль 
“Шагал... Шагал”, што распавядае аб маладых. гадах 
вялікага мастака, якія ён правёў у Віцебску. Спектакль 


выклікаў сапаўдную сенсацыю ў Эдынбургу. У адказ на 
патрабаванні публікі было дадзена дзевяць спектакляў 
замест запланаваных шасці пры поўных аншлагах. 
Беларускі тэатр разам з акцёрскімі трупамі з Шатландыі і 


ЗША атрымаў галоўную ўзнагароду фестывалю. 


Прадукцыя беларускага відэаклуба 


Фільмы “Слёзы блуд- 
нага сына” і “Салодкі яд 
кахання” выдадзеныя У 
складзе касеты “Фільмы з 
удзелам Віктара Шалкеві- 

”. Раней гэтыя фільмы 
распаўсюджваліся асобна, 
не мелі вокладкі і практычна 
не былі паўнавартаснымі 
прадуктамі. 


ФІЛЬМЫ З УДЗЕ- 
ЛАМ ВІКТАРА ШАЛКЕВІ- 
ЧА. (Уключае стужкі “СЛЁ- 
ЗЫ БЛУДНАГА СЫНА” І 
“САЛОДКІ ЯД КАХАН- 
НЯ”. (Прадукцыя Беларус- 
кага Відэаклуба) 
“Слёзы блуднага сы- 
а”. Публіцыстычны фільм 
пра лёс беларусаў. Бела- 
русь. Рэжысёр - Віктар Ас- 
люк. У галоўнай ролі - Вік- 
тар Шалкевіч. Фільм пра- 
сякнуты развагамі пра лёс 
беларусаў, іх заўсёдныя 
ахвяры, пра іх “памяркоў- 
насць” і адсутнасць героя. 
Фільм пакідае моцнае ўра- 
жанне... 
“Салодкі яд кахан- 
”. Гістарычна-публіцы- 
стычны фільм.Беларусь. 
Рэжысёр - Віктар Дашук. У 
галоўнай ролі - Віктар Шал- 
кевіч і Яна Русакевіч. Фільм 
- пра каханне караля Жыгі- 
монта да Барбары Радзівіл. 
У фільме адлюстроўваюцца 
інтрыгі, якія акружалі вя- 
лікіх гэтага свету, пра іх 
далёка не лёгкі лёс. 


Упершыню на відэа 
выйшаў скандальны фільм 
“На чорных лядах”. Ён быў 


зняты ў 1995 годзе на студыі 
“Беларусьфільм” (!) па ма- 


тывах твораў Васіля Бы- 


кава “На чорных лядах” і 
“Перад канцом”. Рэжысёр 
фільму -- Валеры Панама- 
роў. Аўтары сцэнару -- 
Валеры Панамароў і сам 
Васіль Быкаў. Гэтую стуж- 
ку лічаныя разы паказалі у 
кінатэатрах, а потым заба- 
ранілі, як крамолу -- маў- 
ляў, убівае клін паміж брац- 
кімі народамі... 


“НА ЧОРНЫХ ЛЯ- 
ДАХ”. “Беларусьфільм” 
1995. Чорна-белы. (Прадук- 
цыя Беларускага Відэа- 
клуба) 
1920 год. Слуцкія 
паўстанцы трапляюць у 
акружэнне Чырвонай Арміі. 
Сілы няроўныя. Трапяць 
яны ў палон ці загінуць - 


. бальшавікі у любым выпад- 


ку апазнаюць паўстанцаў і 
пакараюць іх сем'і. Але ж 
якраз за свае сем'і паўстан- 
цы ішлі змагацца. Атрад 
прымае цяжкае і неарды- 
нарнае рашэнне... 





Кошт касеты (разам 

з перасылкай) - 52,5 
Набыць касету мож- 
на, перавёўшы грошы на 
адрас: 220107, Менск, а/с 150, 
Станішэўскаму Віталю. Не 
забудзьцеся ўказаць ваш 
паштовы індэкс, а таксама 

імя па бацьку. 

Тэл. (017) 2134352, 
2407801; е-таіі: 
БІуідеа(дроітаі.сопі 
ВарЛеіхіёеа.сіБ.пеў 

Арлоў расказваў, і 
спяваў Бартосік 


У першую пятніцу но- 
вага года было людна і 
гаманліва ў сядзібе ТБМ. 
Звычайна ў гэты час тут 
вяліся заняткі на курсах па 
культуры мовы. І гэты люд 
таксама наладзіўся на за- 
няткі, а трапіў у кола гарма- 
нічнага спаемства пісьмен- 
ніка Уладзіміра Арлова і 
журналіста “Нашай нівы”, 
барда Зміцера Бартосіка. 
Пад кубачак гарбаты і філі- 
жаначку кавы цякла-вялася 
гутарка пра даўно забытае 
і прышласць нашую, пра 
драбязінкі сённяшняга. Зга- 
дваў спадар Уладзімір пра 
акалічнасці свайго студэн- 
цкага быцця, чытаў зна- 
камітыя аповеды пра словы: 
гарышча, працадзень, па- 
казваў нядаўна выдадзеныя 
ў новай рэдакцыі кнігі “Ад- 
куль наш род” і “Дзесяць 
вякоў беларускай гісторыі”. 
Уражвалі слухачоў вершы 
пісьменніка, праніклівыя, 
чуйныя, адметныя навізною 
формы пра мінулае і па- 
таемнае, пра ўражлівую 
пекнату дзявочага цела, пра 
зацяглівы вір кахання. Не 
парушаючы апантанай за- 


хопленасці залы, аповед 
пісьменніка змяняўся песен- 
ным радком барда. Зміцер 
Бартосік спяваў пра бел- 
чырвона-белы шалік і Га- 
родню ў часы апошняга 
падзелу Рэчы Паспалітай, 
пра славутую Вільню, якую 
проста так не пакідаюць, і 
пра дона Лакасу з Ганду- 
раса. А “Візітовачка” пры- 
йшлася даспадобы ўсім ся- 
брам ТБМ - у гэтай песні 
згадваецца нашае Тава- 
рыства. 

У сядзібе ТБМ на Ру- 
мянцава было сумоўна і 
ўтульна. Яе вялікасць Твор- 
часць уладна панавала ў 


гэтым кутку, які апошнім: 


часам набыў магічную пры- 
цягласць. Сюды прыхо- 
дзяць маладыя і пажылыя, 
прыходзяць парадзіцца і 
паразважаць. А таксама 
папоўніць шэрагі сяброў 
Таварыства, верных нацыя- 
нальнай ідэі, беларушчыне, 
у свіце якой годна пачу- 
ваюць сябе пісьменнік Ула- 
дзімір Арлоў і журналіст, 
бард Зміцер Бартосік. 


Людміла Дзіцэвіч. 








Немцы прыслухаліся 
да ТБМ 


Не так даўно “Наша 
слова” паведамляла пра 
перапіску ТБМ з прадстаў- 
нікамі германскіх прамы- 
словых колаў пра неаб- 
ходнасць беларускіх над- 
пісаў на нямецкай прадук- 
цыі, што ідзе ў Беларусь. І 
вось такія надпісы з'явіліся. 
Гэта этыкетка да “Найцу- 
доўнай смятанкі дыетыч- 
най” з беларускім надпісам. 











Кадры з фільма “На чорных лядах” 


аАПаНДйг СГУДЭсНа 


Да 200-годдзя Восіпа Кавалеўскага 


Гарадзеншчына, як і Беларусь цалкам, багата на 
гістарычныя падзеі. Тут нараджаліся не толькі мужныя 
ваяры, але і слынныя навукоўцы, пачынальнікі многіх 
спраў. Сягоння гартаючы даведнікі мы можам прачытаць 
пра аднаго з іх некалькі радкоў. 

Восіп Міхайлавіч Кавалеўскі (1801-1878), вучоны- 
лінгвіст, заснавальнік манголазнаўства. Тым не менш асоба 
гэта адметная ў навуковых колах. Нарадзіўся Восіп 
Кавалеўскі на пачатку 19 стагоддзя ў Вялікай Бераставіцы, 
што на Гарадзеншчыне ў сям'і ўніяцкага святара Міхаіла 
Кавалеўскага. Бацька меў сціплы прыход і наўрад ці яму 
марылася пра вялікую будучыню сына. Першапачатковую 
адукацыю Восіп набыў у Свіслацкай гімназіі. Гэтыя два 
мястэчкі знаходзяцца побач. Затым працягвае вучобу ў 
Віленскім універсітэце. Вось тут і раскрываецца яго талент 
даследчыка - лінгвіста, а сам Кавалеўскі праяўляе 
зайздросную працаздольнасць. Адначасова ён прымае самы 
непасрэдны ўдзел у працы Таварыства філарэтаў. 
Сыходзіца з Адамам Міцкевічам і становіцца яго блізкім 
сябрам. Неўзабаве дзейнасць таварыства раскрыта, а 
супраць яго ўдзельнікаў пачынаюцца ганенні. Восенню 
1824 года Восіп Кавалеўскі разам з двума сваімі сябрамі 
Янам Вернікоўскім і Феліксам Кулакоўскім высылаюцца 
ў Казань, дзе ім прадпісваецца вывучэнне ў мясцовым 
універсітэце усходніх моў. Гэтае пакаранне на ўсё астатняе 
жыццё вызначыла навуковы шлях Восіпа Кавалеўскага. 

Пасля заканчэння Казанскага універсітэта ў 1828 
годзе малады навуковец накіроўваецца ў пяцігадовую 
экспедыцыю па Забайкаллі, Манголіі, Кітаі. Працяглае 
падарожжа было абстаўлена шматлікімі цяжкасцямі, але 
нягледзячы на ўсе перашкоды ён шмат і самааддана працуе. 
Вось што ён піша пра сваю працу тых гадоў: “Мне 
даводзілася вывучаць мовы, якія не маюць ні граматыкі, ні 
слоўніка, хаця маюць багатую літаратуру. Кожны выраз 
трэба было ўлоўліваць з вуснаў чалавека, ацаніць яго, 
перакласці і паводле ўсіх філалагічных правілаў змясціць 
у слоўнік”. 

Па заканчэнні экспедыцыі ў 1833 годзе Восіп 
Кавалеўскі вяртаецца ў Казань і першым з расейскіх 
навукоўцаў пачынае выкладаць у мясцовым універсітэце 
мангольскую мову. І тут ён вельмі шмат працуе. 
Неўзабаве выдае “Кароткую граматыку мангольскай 
мовы” і двухтомную “Хрэстаматыю”. У хуткім часе 
пабачыла свет і яшчэ адна гіганцкая праца “Мангола- 
руска-французскі слоўнік” у трох тамах. Нястомная і 
паспяховая навуковая праца прыносіць нашаму земляку 
павагу ігонар. У 1855 годзе Восіп Кавалеўскі прызначаецца 
рэктарам Казанскага універсітэта. У 1860 годзе ў сценах 
гэтай навучальнай установы адбываюцца студэнцкія 
хваляванні. Рэктар, які ў маладыя гады ў Віленскім 
універсітэце глытнуў паветра студэнцкай вольнасці, не 
перашкаджаў ім, за што і быў зволены з пасады. 

Надалей Восіп Кавалеўскі пераезджае ў Варшаву і 
працуе прафесарам гісторыі Варшаўскага універсітэта. 
Яго асноўны рукапісны фонд, у тым ліку 6-томнае апісанне 
Манголіі, Кітая, Бураціі, загінуў пад час пажару ў той жа 
Варшаве ў 1863 годзе. 

Жыццёвы шлях ліцвіна закончыўся ў 1878 годзе. 

Язэп Палубятка. 





Госць вучняў - заслужаны 
работнік 


Па запрашэнні шклоўскай раённай арганізацыі 
таварыства беларускай мовы імя Ф.Скарыны ў гасцях 
вучняў 9-х класаў 1-й СШ горада пабываў заслужаны 
работнік культуры Рэспублікі Беларусь В. І. Ермаловіч. 
Сустрэчу з ім адкрыла сакратар раённай арганізацыі 
таварыства беларускай мовы імя Ф. Скарыны, настаўніца 
беларускай мовы і літаратуры школы Ніна Віктараўна 
Чупрынская. 

Госць пачаў сваё выступленне з паведамлення, што 
кожны год падчас даты нараджэння (3-га лістапада) 
народнага пісьменніка Беларусі Якуба Коласа ў краіне 
праводзяцца “Каласавіны”, у якіх Валянцін Іванавіч 
прымае актыўны ўдзел. І ён вырашыў правесці з вучнямі 
малыя “Каласавіны”, абмежаваныя школьным урокам, хаця 
яго праграма, прысвечаная гэтаму мерапрыемству, 
разлічана не на адну гадзіну. 

Школьнікі ўважліва, часам з дружным смехам слухалі 
выступоўца, з вуснаў якога гучалі ўрыўкі з паэмы Якуба 
Коласа “Новая зямля”. Вядома, нельга ўстрымаць 
абыякава прыгоды дзядзькі Антося - аднаго з галоўных 
герояў паэмы, эпізоды з раздзелу “Дарэктар” і іншыя падзеі 
твору. 

Акрамя дэкламацый з “Новай зямлі” В. І. Ермаловіч 
прачытаў коласаўскае жартоўнае паэтычнае апавяданне 
“Паслухмяная жонка”. На заканчэнне свайго выступу 
госць сыпнуў, як ён сказаў “жменьку жартаў і гумарэсак”. 
Дасціпныя, трапныя, выхапленыя з жыцця эпізоды, 
найчасцей школьнай тэматыкі, былі сустрэты дружнымі 
апладысментамі. 

Л. Анціпенка. 

наша 


слова 


М. С. Яўневіч 


ДА ГІСТОРЫІ ПРЫНЯЦЦЯ ЗАКОНА “АБ МОВАХ У РЭСПУБЛІЦЫ БЕЛАРУСЬ “ 
І ЯГО РЭАЛІЗАЦЫІ 


26 студзеня 2001 года 
спаўняецца 1] гадоў, як 
Вярхоўным Саветам Бела- 
русі быў прыняты Закон аб 
мовах і беларускай мове 
нададзены статус дзяржаў- 
най мовы суверэннай, неза- 
лежнай Рэспублікі Беларусь. 
Дзесятыя ўгодкі гэтай гіста- 
рычнай падзеі двойчы шыро- 
ка адзначыла Рэспублікан- 
скае грамадскае аб'яднанне 
“Таварыства беларускай 
мовы імя Францішка Ска- 
рыны”: урачыстым вечарам 
(26 студзеня 2000 г.) і на- 
вукова-практычнай канфе- 
рэнцыяй (26 лютага 2000 г.). 
Названыя мерапрыемствы 
праводзіліся ў знак вялікай 
ацэнкі дзейнасці вышэйшага 
органа ўлады - Вярхоўнага 
Савета Рэспублікі Беларусь, 
які прыняў гэты гістарычны 
дакумент. 

Як член Камісіі Вяр- 
хоўнага Савета па падрых- 
тоўцы Закона аб мовах, як 
член рабочай групы, што 
рыхтавала праект Закона, і 
Камісіі па распрацоўцы 
Дзяржаўнай праграмы раз- 
віцця беларускай мовы і 
іншых нацыянальных моваў 
у Рэспубліцы Беларусь я 
коратка спыняюся на нека- 
торых пытаннях стварэння 
згаданага дакумента і яго 


рэалізацыі. Нагадаю асоб- 
ныя моманты з таго, як пра- 
цавала камісія і, у прыват- 
насці, наша рабочая група, 
якой было даручана падрых- 


таваць праект Закона для 
абмеркавання яго на Сесіі 


Вярхоўнага Савета Рэспуб- 


лікі Беларусь. 

Як вядома, доўгі, цяжкі 
і складаны быў шлях да таго 
дня, калі вышэйшы орган 
улады - Вярхоўны Савет 
нашай Рэспублікі абсалют- 
най большасцю галасоў 26 
студзеня 1990 г. прыняў гэты 
дакумент вялікай гістарыч- 
най важнасці. 

Зазначым, што да 1990 
г. амаль усе рэспублікі бы- 
лога Савецкага Саюза ўжо 
прынялі Законы аб мовах. 
Яны менавіта так пачалі 
замацоўваць юрыдычна 
сваю незалежнасць, сваю 
суверэннасць. У нас жа гэта 
вялікай важнасці нацыя- 
нальнае пытанне па пэўных 
прычынах было пастаўлена 
на парадак дня пазней. Пра- 
ўда, па даручэнні ЦК кам- 
партыі Беларусі ў 1990 годзе 
ўжо быў падрыхтаваны пра- 
ект Закона Беларускай Са- 
вецкай Сацыялістычнай рэс- 
публікі аб мовах. У ім змеш- 
чана ўсяго 26 артыкулаў. 
Стварыла праект гэтага 
дакумента Часовая навуко- 
ва-даследчая група з 9 ча- 
лавек. Кіраўнік групы - 
дырэктар Інстытута мова- 
знаўства НАН Беларусі А.І. 
Падлужны, адзін з членаў 
групы - аўтар гэтых радкоў. 
Былі падрыхтаваныя так- 
сама праекты Закона аб 
мовах у Беларускім дзяр- 
жаўным універсітэце, а так- 
сама актывам грамадскай 
арганізацыі - БНФ і інш. 


Аднак гэтыя праекты За- 
кона аб мовах не атрымалі 
права на зацвярджэнне і на 
жыццё. 

29 ліпеня 1989 г. Вяр- 
хоўным Саветам БССР бы- 
ла ўтворана спецыяльная 
Камісія па падрыхтоўцы 
прапаноў аб заканадаўчым 
урэгуляванні статусу бела- 
рускай, рускай і іншых мо- 
ваў, якімі карыстаецца на- 
сельніцтва Беларускай 
ССР, а больш дакладна - 
для падрыхтоўкі праекту 
Закона аб мовах. 

Аб высокім узроўні 
гэтай камісіі сведчыць як 
колькасны склад, так і пер- 
санальны. У камісію было 
ўключана 49 чалавек - гэта 
людзі розных прафесій і 
спецыяльнасцяў, розных 
пасад і званняў. З іх: 16 
дэпутатаў Вярхоўнага Са- 
вета, З акадэмікі, З міні- 
стры, 6 пісьменнікаў, 4 мо- 
вазнаўцы, З рэктары ВНУ, 
3 - старшыні калгасаў, 3 
рабочыя, калгаснікі, некаль- 
кі чалавек з органаў народ- 
най адукацыі, рэдактары 
цэнтральных газет, кіраўні- 
чыя партыйныя работнікі, 
адзін военачальнік і інш. 
Узначаліла камісію дэпутат 
Вярхоўнага Савета, намес- 
нік старшыні Савета Міні- 

страў БССР Н. М. Мазай, 
намёснік старшыні камісіі - 
дэпутат Вярхонага Савета, 
пісьменнік Н. С. Гілевіч. 

У сваю чаргу з членаў 
камісіі была створана рабо- 
чая група ў складзе 12 чала- 
век, у задачу якой увахо- 
дзіла падрыхтоўка праекту 
Закона. Назаву іх прозві- 
шчы: 

Кіраўнік групы - Н.С. 
Гілевіч, дэпутат Вярхоў- 
нага Савета, пісьменнік. 

Члены групы: Абра- 
мовіч А.М. - загадчык ка- 
федры тэорыі і гісторыі 
дзяржавы і права БДУ; 

Бірыла М.В. - акадэ- 
мік-сакратар аддзялення 
грамадскіх навук АН Бела- 
русі; 

Вайтовіч Я.К. - Мі- 
ністр культуры БССР; 

Дзямчук М.І. - дэпу- 
тат Вярхоўнага Савета, 
Міністр народнай адукацыі 
БССР; 

Краўчанка П.К. - са- 
кратар Мінскага гаркама 
КП Беларусі; 

Падлужны А. І. - ды- 
рэктар Інстытута мова- 
знаўства АН БССР; 

Рагойша В.П. - да- 
цэнт кафедры сацыялістыч- 
най культуры Мінскай 
ВПШ; 

Садоўскі П.В. - да- 
цэнт Мінскага дзяржаўнага 
педагагічнага інстытута імя 
М. Горкага; 

Сачанка Б.І. - пісь- 
меннік; 

Смірноў Ю.П. - дэпу- 
тат Вярхоўнага Савета, 
намеснік дырэктара Інсты- 
тута гісторыі партыі пры 
ЦК КП Беларусі; 

Яўневіч М.С. - загад- 
чык кафедры беларускага 


мовазнаўства Мінскага 
дзяржаўнага педагагічнага 
інстытута імя М. Горкага. 

Дарэчы заўважу, што 
з трох членаў моўнай камісіі 
Вярхоўнага Савета - су- 
працоўнікаў Мінскага педа- 
гагічнага інстытута імя М. 
Горкага (цяпер - Беларус- 
кага дзяржаўнага педага- 
гічнага універсітэта імя 
Максіма Танка) - два ўва- 
ходзілі ў склад названай 
рабочай групы. Нагадаю 
таксама, што персанальны 
склад рабочай групы, якая 
рыхтавала праект Закона аб 
мовах, змешчаны ў вядо- 
мым выданні - “Беларуская 
мова: Энцыклапедыя” 
(1994) як вялікая адзнака і 
высокая ацэнка добрасум- 
леннай працы кожнага чле- 
на гэтага калектыву. 

Камісія спачатку вы- 
значыла структуру і асноў- 
ныя палажэнні будучага 
закона, пасля гэтага па- 
чалася мэтанакіраваная, 
напружаная праца рабочай 
групы. Мне і цяпер з прыем- 
насцю ўспамінаецца, як 
рабочая група працавала 
зладжана, з добрым настро- 
ем і натхненнем, як калісь 
казалі “без прыганятых”. 
Звычайна мы збіраліся ў 
Доме літаратара. Праца- 
валі самааддана. Час ня- 
ўмольна ляцеў, падганяў 
рабіць усё у вызначаны 
тэрмін. Мне, напрыклад, 
аднойчы давялося нават 
прыехаць з санаторыя-пра- 
філакторыя “Іслач”, увесь 
дзень працаваць у рабочай 
групе, потым вяртацца на- 
зад, маючы яшчэ даручэнне 
на вечар, а то і на ноч. 
Заданне было выканана. 

Праект Закона рабочая 
група падрыхтавала ў вы- 
значаны тэрмін. У ім было 
5 раздзелаў, 35 артыкулаў. 

Наступіў самы адказ- 
ны момант у працы моўнай 
камісіі - пачалося абмерка- 
ванне падрыхтаванага пра- 
екту Закона аб мовах. Аб- 
меркаванне праводзілася не 
толькі ў моўнай камісіі, але 
і ў трох пастаянных камісіях 
Вярхоўнага Савета. Гэтыя 
камісіі працавалі ў кантак- 
це з моўнай камісія і яе 
рабочай групай: аналізавалі 
прапановы і заўвагі аб пра- 
екце Закона, якія паступалі 
ад грамадзян, ад арганіза- 
цый і дзяржаўных устаноў, 
і інш. 

У кастрычніку 1989 г. 
законапраект, падпісаны 
ўсімі членамі рабочай гру- 
пы, абмяркоўваўся ў зале 
пасяджэнняў Прэзідыума 
Вярхоўнага Савета. Гэта 
абмеркаванне было бурнае, 
узніклі вострыя спрэчкі. 
Але большасцю галасоў 
прапанаваны праект быў 
прызнаны прыгодным, хоць 
невялікая група ўдзельнікаў 
абмеркавання не пагаджа- 
лася не толькі з асобнымі яго 
артыкуламі, але і з праек- 
там у цэлым, з ідэяй надання 
беларускай мове статусу 
дзяржаўнай. Іх прозвішчы 


пакінем за кадрам. 

Пасля стараннай да- 
працоўкі з улікам выказа- 
ных пры папярэднім абмер- 
каванні заўваг, прапаноў і 
пажаданняў праект Закона 
аб мовах праз некаторы час 
быў падтрыманы пастаян- 
нымі Камісіямі Вярхоўнага 
Савета і рэкамендаваны для 
вынясення яго на ўсенарод- 
нае абмеркаванне. 

Прэзідыум ВС БССР б 
снежня 1989 г. выдаў паста- 
нову, у якой было запісана: 
“Праект Закона Беларускай 
ССР аб мовах у Беларускай 
ССР” з улікам заўваг і пра- 
паноў, выказаных на пася- 
джэнні Прэзідыума, адоб- 
рыць і вынесці на народнае 
абмеркаванне. Апубліка- 
ваць указаны законапраект 
у рэспубліканскіх, аблас- 
ных, мінскай гарадской га- 
зетах 8 снежня 1989 г.” Пра- 
ект быў апублікаваны з 
указаннем пасля кожнага 
артыкула тэрміну яго ўвя- 
дзення ў дзеянне. 

Выканаўчым камітэ- 
там абласных, раённых, 
гарадскіх, пасялковых і се- 
льскіх Саветаў прапанава- 
лася арганізаваць абмерка- 
ванне праекту Закона ў 
працоўных калектывах, 
грамадскіх арганізацыях і 
зрабіць абагульненне пра- 
паноў і заўваг па праекце 
Закона. 

Апошні, 5 пункт гэтай 
Пастановы патрабаваў ад 
выканаўчых камітэтаў, Са- 
ветаў, ад рэспубліканскіх 
органаў друку, тэлебачання 
і радыё прапановы і заўвагі 
па праекце Закона аб мовах 
у Беларускай ССР дасы- 
лаць у Прэзідыум ВС 15 і 25 
снежня 1989 г.і 5, 15 студзе- 
ня 1990 г. Гэты дакумент 
сведчыць, як хутка трэба 
было рыхтаваць праект За- 
кона аб мовах да абмерка- 
вання яго на сесіі Вярхоў- 
нага Савета БССР. Даты: 6 
снежня - пастанова Прэзіды- 
ума ВС, 8 снежня - апублі- 
каванне законапраекта, 15 і 
25 снежня - мець заўвагі і 
прапановы. 

Усенароднае абмерка- 
ванне праекта Закона аб 
мовах фактычна працягва- 
лася да 26 студзеня 1990 г. - 
дня адкрыцця 14-й сесіі Вяр- 
хоўнага Савета. 

З дакладам на сесіі “Аб 
праекце Закона Беларускай 


“ССР “Аб мовах у Беларус- 


кай ССР” выступіла стар- 
шыня моўнай камісіі, на- 
меснік Старшыні Савета 
Міністраў БССР, дэпутат 
Н. М. Мазай, садаклад па- 
стаянных камісій зрабіў 
старшыня пастаяннай Камі- 
сіі па народнай адукацыі і 
культуры Вярхоўнага Саве- 
та, дэпутат, былы рэктар 
Мінскага педагагічнага ін- 
стытута імя М. Горкага 
А.Ц.Караткевіч. 

Як паведаміла даклад- 
чык дэпутат ВС Ніна Міка- 
лаеўна Мазай, у абмерка- 
ванні праекту Закона “Аб 
мовах у Беларускай ССР”, 


які быў створаны ўпершы- 
ню ў гісторыі нашай дзяр- 
жавы, прынялі ўдзел звыш 
20 тысяч чалавек, абсалют- 
ная большасць з якіх выка- 
залася за прыняцце гэтага 
Закона. Заўвагі, прапано- 
вы, пажаданні інтэлігенцыі, 
рабочых, працаўнікоў сяла 
выказваліся ў рознай форме: 
у пісьмах працоўных, у 
газетных публікацыях, у 
радыё- і тэлеперадачах, 
нават па тэлефонных зван- 
ках іінш. Абсалютная боль- 
шасць з іх (каля 15 тысяч 
чалавек) выказалася за пры- 
няцце Закона, супраць - 
2359 чалавек, падтрымалі 
ідэю дзяржаўнага двухмоўя 
2317 чалавек. 231 грамадзя- 
нін прапанавалі пытанне аб 
дзяржаўнасці мовы вынесці 
на рэферэндум. Звернем 
увагу: за дзяржаўную бела- 
рускую мову каля--15 ты- 
сяч, за рэферэндум - толькі 
231 чалавек. Розніца вялі- 
кая! І ўсё ж праз пяць гадоў 
рэферэндум аб дзяржаўным 
двухмоўі ўладамі быў на- 
вязаны 10-мільённаму наро- 
ду. Вынікі гэтага рэферэн- 
думу мы ведаем. Наогул жа 
законапраект аб дзяржаў- 
насці беларускай мовы на- 
родам быў успрыняты доб- 
разычліва і з цікавасцю. 
Было добра відаць правіль- 
нае'разуменне моўнай праб- 
лемы ў працоўных калек- 
тывах, арганізацыях, а так- 
сама грамадзянамі. 

Пры абмеркаванні за- 
конапраекту ў спрэчках 
выступілі 18 дэпутатаў, 
абсалютная большасць з іх 
выказала поўную падтрым- 
ку ідэі надання беларускай 
мове статусу дзяржаўнай 
МОВЫ. 

Сярод выступіўшых 
дэпутатаў былі: Міністр 
народнай адукацыі М.І. 
Дзямчук, Мініст культуры 
Я.К. Вайтовіч, рэктар Бела- 
рускага дзяржаўнага уні- 
версітэта Л.І. Кісялеўскі, 
пісьменнікі І. Навуменка, І. 
Чыгрынаў, Н. Гілевіч, Г. 
Бураўкін і інш. Выказаныя 
заўвагі і пажаданні пера- 
важна былі накіраваны на 
паляпшэнне законапраекту: 
уносіліся ўдакладненні або 
дапаўненні ў асобныя арты- 
кулы, у назвы раздзелаў, 
былі заменены некаторыя 
словы і інш., з'явілася слуш- 
ная прапанова - уключыць 
у Закон вельмі важны арты- 
кул, які адсутнічаў у пра- 
екце. Гэта артыкул 26. 
Уступныя экзамены па мо- 
ве. Вось яго змест: “Абіту- 
рыенты, якія паступаюць у 
вышэйшыя і сярэднія спецы- 
яльныя навучальныя ўста- 
новы рэспублікі, здаюць 
уступны экзамен па бела- 
рускай мове, а тыя, хто не 
атэставаны па беларускай 
мове, здаюць уступны экза- 
мен на выбар па беларускай 
або рускай мове”. 

Жыццё паказала, што 
гэты артыкул хутка "“за- 
працаваў” на карысь бе- 
ларускай мовы: колькасць 


абітурыентаў, што жадалі 
здаваць экзамен па бела- 
рускай мове, прыкметна 
навялічвалася. На жаль, 26 
артыкул зусім выключаны з 
Закона “Аб мовах у Рэс- 
публіцы Беларусь” пасля 
ўнясення ў яго новай уладай 
змяненняў і дапаўненняў у 


“1998 г. 


Абмеркаванне закона- 
праекту закончана. Дэпу- 
таты галасуюць. Вынікі 
галасавання бліскучыя: аб- 
салютнай большасцю гала- 
соў (за - 382, супраць -27, 
устрымалася - 9) з улікам 
дапаўненняў і паправак За- 
кон “Аб мовах у Беларускай 
ССР” 14-я Сесія Вярхоўнага 
Савета адзінаццатага склі- 
кання прыняла пад бурныя 
апладысменты. У Законе б 
раздзелаў, 36 артыкулаў 
(выдзелены раздзел УІ, да- 
дадзены артыкул 26, якога 
ў праекце не было). 

У гэты ж дзень, 26 сту- 
дзеня 1990 г., у артыкул 68 
Канстытуцыі Беларускай 
ССР унесена дапаўненне, 
запісана: “Дзяржаўнай мо- 
вай Беларускай Савецкай 
Сацыялістычнай Рэспублікі 
з'яўляецца беларуская мо- 
ва, Беларуская ССР забяс- 
печвае свабоднае карыстан- 
не рускай мовай як мовай 
міжнацыянальных зносін 
народаў Саюза ССР”. Гэта 
запісана ў артыкуле 17 но- 
вай Канстытуцыі Рэспублікі 
Беларусь 1994 г. Была пры- 
нята таксама Пастанова 
Вярхоўнага Савета, якая 
сцвердзіла, што Закон аб 
мовах уводзіцца ў дзеянне з 
І верасня 1990 г. Другім 
пунктам гэтай Пастановы 
вызначаны тэрміны пасту- 
повага ўвядзення ў дзеянне 
артыкулаў Закона аб мовах 
ва ўсе сферы грамадскага 
ЖЫЦЦЯ. 

Як бачым, наданне бе- 
ларускай мове статусу дзяр- 
жаўнай ніяк не прыніжала 
рускай мовы, якой была 
выдзеленая вялікая функцыя 
і, на наш погляд, удачная 
назва - мова міжнацыяналь- 
ных зносін. 

Над праектам Закона 
аб мовах Камісія, створаная 
Вярхоўным Саветам, і па- 
стаянныя Камісіі Вярхоў- 
нага Савета напружана пра- 
цавалі каля 5 месяцаў. 

Коратка пра выканан- 
не Закона аб мовах. У адпа- 
веднасці з артыкулам 6 
Закона арганізацыя выка- 
нання Закона аб мовах ус- 
кладаецца на Савет Міні- 
страў і выканаўчыя камі- 
тэты мясцовых Саветаў 
народных дэпутатаў. Для 
забяспячэння паслядоўнага 
выканання Закона, з мэтай 
кантролю за дзейнасцю ор- 
ганаў улады, арганізацый, 
дзяржаўных устаноў і інш. 
спецыяльнай камісіяй (У 
складзе 44 чалавек) быў 
распрацаваны праект даку- 
мента “Дзяржаўная прагра- 
ма развіцця беларукай мо- 
вы і іншых нацыянальных 
моваў у Беларускай ССР”. 

(Заканчэнне ў наст. 
нумары.) 

сусветная каштоўнасць 


Мірскі замак - унікальны помнік беларускай архітэктуры 
ўключаны ў спіс Сусветнай Спадчыны 


На гэты раз усё было культурна, без 
палітычных скандалаў. На агульным 
сходзе Камітэту па сусветнай культурнай і 
прыроднай спадчыне ЮНЕСКА, які адбыў- 
ся ў Аўстраліі Мірскі замак - унікальны 
помнік беларускай архітэктуры быў ўклю- 
чаны ў спіс Сусветнай Спадчыны. 

Заўважым, што на сёння гэты спіс 
уключае ў сябе толькі 690 найбольш 
значных помнікаў культурнай і прыроднай 
спадчыны. У Расіі такіх некалькі, у пры- 
ватнасці - Маскоўскі Крэмль і Салавецкі 
кляштар. Беларусь да нядаўняга часу 
фігуравала ў гэтым спісе ў сувязі з Белавеж- 





скай пушчай, якая раней была абвеіцчаг: 
прыродным аб'ектам сусветнага значэння. 
Першыя звароты беларускага боку ў 
Камітэт па сусветнай культурнай і прырод- 
най спадчыне з нагоды ўключэння ў спіс 
Мірскага замка былі зроблены ў 1991 годзе. 
Аднак, нягледзячы на станоўчае заключэн- 
не экспертаў ЮНЕСКА, адпаведнага 
рашэння не паступіла. У 1998 годзе ў 
Міжнароднай арганізацыі зноў прачнулася 
цікавасць да Мірскага замка, і ЮНЕСКА 
прапанавала беларускаму боку падаць 
абноўленыя матэрыялы да заяўкі на ўклю- 
чэнне гэтага архітэктурнага помніка ў спіс 
Сусветнай Спадчыны. Іх падрыхтоўка 
была завершана да канца 1999 года, аднак 
у сілу адпаведных абставін пададзеныя 
матэрыялы былі разгледзены толькі летась. 
Першы разгляд пытання адбыўся на 
паседжанні бюро Камітэту па сусветнай 
спадчыне, якое праходзіла з 26 чэрвеня па 
І ліпеня 2000 года. Канчатковае рашэнне 
па гэтым пытанні было прынята за месяц 
да канца тысячагоддзя. 
Архітэктурны комплекс уключае ў 
сябе замак, часткова ацалелы палац, парк і 
капліцу - някропаль (усыпальніцу). Непа- 
срэдна замак быў пабудаваны ў пачатку 
ХУІ стагоддзя ў мястэчку Мір знакамітым 
родам Ільінічаў і з'яўляўся адміністра- 
цыйным цэнтрам Мірскага графства. Сярод 
яго наступных уладальнікаў - Радзівілы, 
Вітгенштэйны і Сятаполк - Мірскія. Усяго 
ў замку было каля 40 пакоеў, у адной з 
вежаў знайходзіўся гадзіннік, а яго дэкара- 
тыўнае рашэнне грунтуецца на кантрасце 
чырвоных цагляных сценаў і белых тын- 
кованых нішаў з рознымі арачнымі завяр- 
шэннямі. Замак неаднаразова разбураўся. 
У гэтым дзіўным месцы на маленькім 
пятачку зямлі згрупаваліся культавыя 
аб'екты асноўных сусветных рэлігій: 
царква святой Троіцы (праваслаўная 
канфесія), касцёл святога Мікалая (каталіц- 
кая канфесія), сінагога былой ішывы (яе 
традыцыі прадаўжаюць шанаваць у Мір- 
скай школе ў ЗША). У свой час тут размяш- 
чалася і мячэць, былі і іншыя (менш значныя) 
культавыя збудаванні. А спалучэнне 
сімвалаў і элементаў, скарыстаных у 
дэкоры замка проста ашаламляе. Напрык- 
лад, побач з хрысціянскай капліцай у 
галоўнай вежы ўмуравана каменная галава 
барана - паганскі сімвал старажытных 


арыяў - абярог, які павінен быў аберагаць 
замак ад злога лёсу. Згодна з легендай, 
пакуль будзе існаваць гэтая выява - будзе 
стаяць і Мірскі замак. Акрамя таго ў 
замкавым комплексе Мір на месцы знішчэн- 
ня вязняў Мірскага гета знайходзіцца 
мемарыял, які ўключае ў сябе, пастаўленую 
ў 1950 годзе стэлу і архітэктурную кампазі- 
цыю, выкананую ў 1948 г. паводле праекту 
архітэктара Цві Рашэва (Тэль - Авіў). 
Яшчэ адзін дзіўны парадокс Мірскага 
замка заключаецца ў тым, што архітэктур- 
нае збудаванне, задуманае, як фартэца, на 
рэдкасць багата дэкаравана і багата 


аздоблена архітэктурчымі ўпрыгожзан- 
нямі. Дарэчы, ссння даказана, што пры- 
кладна за 15 кіламётраў ад Міра нарадзіўся 
рускі першадрукар Іван Федаровіч. 

Уключэнне Мірскага замка ў спіс 
сусветнай культурнай спадчыны ўтры- 
моўвае не адну, а дзве сенсацыі. Справа ў 
тым, што Вераніцы Кудраўцавай, чые 
астрапрагнозы штотыднёва друкуюцца ў 
“БДГ”, пры дапамозе касманамічнага 
метаду сацыяльнага прагназавання ўдало- 
ся прадрачы дакладную дату, калі адбу- 
дзецца гэтая падзея, пра што, заўважым, 
сведчыць афіцыйны дакумент - Акт камі- 
тэту па ахове гістарычна-культурнай 
спадчыны. Метад касманоміі дазволіў 
Вераніцы Кудраўцавай устанавіць час 
“нараджэння” замка. Ён узнік на беларус- 
кай зямлі, уключыўшыся ў касмічныя 
рытмы гістарычных падзей І лістапада 
1503 года, між іншым - у год нараджэння 
Настрадамуса. І яшчэ адна цікавая дэталь: 
Мірскі замак выклікае несумненную ціка- 
васць, паколькі ў сувязі з ім прасочваецца 
даволі цікавая тэндэнцыя: усе рэканструк- 
цыі гэтага аб'екта, усе ўнясенні зменаў ў 
яго вонкавы выгляд так ці інакш супадалі 
з важнымі момантамі ў гісторыі Беларусі. 
Вераніка Кудраўцава падала прагноз 
асноўных падзеяў якія павінны былі мець 
месца ў працэсе яго аднаўлення. Найбольш 
наглядна апраўдаліся прагнозы у адносінах 
дзейнасці па ўключэнню Мірскага замка ў 
спіс Сусветнай Спадчыны ЮНЕСКА. У 
прыватнасці ёю было дакладна прадказа- 
на паспяховае завяршэнне гэтай дзейнасці 
ў 2000 годзе. Больш таго, сёння маюцца 
дакументальнае пацверджанне, што раз- 
гляд пытання і вынясенне канчатковага 
вердыкту ЮНЕСКА прыпала менавіта на 
тую дату, якую спрагназавала Кудраў- 
цава: Мірскі замак быў уключаны ў спіс 
сусветнай культурнай спадчыны 29 ліс- 
тапада, у дзень, што быў вызначаны ёю, як 
аптымальны для прыняцця адпаведнага 
рашэння. 

Так што, мяркуючы паводле ўсяго, 
Мірскі замак з'яўляецца сапраўды знака- 
вым для Беларусі збудаваннем. Калі ўжо 
свет узяў яго пад сваё крыло, павінна быць, 
не абысціся нам без эпахальных падзей і 
глабальных пераменаў. 

Вераніка Чаркасава, 
БДГ, Ле 97, 14 снежня 2000 года. 








““ВЕВЫ БРА РАЎНІХ. 


ажчарім пах 
да 1454 Гора” 


У папярэднім нумары мы пачалі друкаваць “Спевы пра даўніх ліцьвінаў” Яна 
Чачота. Мы не зможам друкаваць балады адну за адной, а будзем рабіць гэта ў 
паслядоўнасці паступлення іх у рэдакцыю. “Магіла Міндоўга" -- 11-я балада. Цяпер мы 
друкуем вельмі паказальную фальклорную баладу пра вясельны рытуал “Дзявочы вечар” 
у Віцебску. У Чачота яна ідзе пад нумарам 30. 

Трэці сын Гедыміна Альгерд, бацька 12 сыноў, Вялікі князь ліцьвінскі з 1345 па 1377 
год, пасватаўся да дачкі віцебскага князя Яраслава Марыі і ў 1320 г. атрымаў Віцебскае 
княства ва ўладанне, як бацькоўскую спадчыну жонкі. 

На мелодыю баладу паклаў Васіль Купрыяненка. 

Васіль Ліцьвінка. 


ХХХ. АПЬГЕРра І МАРЫЯ 
Ў ЧАСЫ ГЕ4ЫМІНА 


Музыка Васіля Купрыяненкі 


Ян Чачот, пераклад Кастуся Цвіркі 


Павольна 





сён - ня а - за - ра - 





Ма-ры -і, ко - сурас - цяя - та - юць. 


Над Дзвіною дзевіч-вечар, 

Тут Альгерд з раднёю: 

Браць прыехаў шлюб з князёўнай 
Нашай маладою. 


Не плач. красна, не плач міла. -- 
Хто б слязу ёй выцер? 

І табе руку. і княству 

Падае той рыцар. 


Замак віцебскі ўсе свечкі 
Сёння азараюць. 

Ёй, князёўне, ёй, Марыі, 
Косу расплятаюць. 


З ім табе і ўсяму княству 
Зажывецца ў шчасці. 
Вы забудзеце з Літвою 
Гора і напасчі. 


Ты ідзі за князя з Богам, 

Каб жыць разам вечна. 

Шчасце княстваў тых, што разам 
Звязаны сардэчна. 


Ў 


У Нацыянальным музеі гісторыі і культуры Беларусі адкрылася выстава 
“Рыцары Вялікага Княства Літоўскага”. На ёй прадстаўлены дзесяць 
камплектаў і асобныя дэталі рыцарскіх даспехаў 14-16 стагоддзяў. 
На здымку: на адкрыцці выставы. 

Фота Віктара Талочкі, БелТА. 





Пад самы вечар, пасля напружанага 
працоўнага дня, па вуліцы невялічкага 
гарадка, якая мела назву Сонечная, месячы 
гразь, напрасткі цераз лужыны, ішоў п'яны 
мужчына. Ішоў і гучна, на ўсё горла, 
наколькі дазвалялі яму галасавыя звязкі, 
сціпла спяваў. Спяваў ён ні больш ні менш, 
Як “... раздайся мора, г... плыве, а Ванька 
п'яны дахаты ідзе-е-е”. Спяваў і ненату- 
ральна доўга цягнуў канчаткі. 

Людзі, якія заўжды хлусяць сабе і 
іншым, з замілаваннем глядзелі на мужчыну, 
што так праўдзіва і катэгарычна, не 
гаварыў, а спяваў пра сябе, і паспешна 
адыходзілі ўбок (жанчыны проста беглі), каб 
уступіць гэтай шчырасці шырокую дарогу. 

Усе гэтыя людзі жылі на вуліцы 
Сонечнай і таму добра ведалі Ваньку 
Бубянцова, Ведалі, але слухаць яго шчырыя 
і праўдзівыя словы нават пра сябе чамусьці 

“хацелі. Толькі Саварыха, знакамітая 
“агульнагарадская пляткарка, схаваўшыўся 
за густы куст парэчак, уважліва, як развед- 
чык, сачыла за Бубянцовым і бязбожна 
лаяла яго, удала выбіраючы крылатыя 
словы і трапныя народныя выразы, на якія 
так багата наша забытая беларуская мова. 
Іншыя пешаходы ад воклічаў “каб ты 
спяваў у воўчых зубах” ці “каб ты ўжо 
смалічкі напіўся” пачыналі азірацца ва ўсе 
бакі, але так нічога і не ўбачыўшы, ішлі 
назаўтра да доктара, каб праверыць свой 
слых і зрок. Народныя выразы, Саварыха 
ўмела спалучала з тэзісамі апошніх паста- 
ноў, якія штодня слухала па радыё і чытала 
ў газетах. 

-- У - у, п'яніца! Каб ты скруціў 
галаву, сабака паганы! Куды толькі 
грамадскасць глядзіць, парткам і прафкам 
чым заняты? І дзе ты дастаеш гэтую 
гадасць?.. У магазіне днём з агнём не 
знойдзеш ... 

Жанчына сама ведала, што гаворыць 
глупства, бо купіць гарэлку ў цяперашні 
час у такім гарадку можна практычна ў 
кожнай кватэры, нават і ў начальніка 
раённай міліцыі, але не ў магазіне. 

Саварыха была першым Ванькавым 
ворагам пасля яго ўласнай жонкі, і ён, пры 
кожнай іх сустрэчы, шчыра, ад усяго сэрца 
абяцаў “адарваць ёй ногі за яе доўгі Язык”. 
Хударлявая, зграбная і жвавая на свае 
шэстьдзесят гадоў жанчына пакуль што ў 
гэтым шматгадовым паядынку заўжды 
выходзіла пераможцай. Цвярозым Ванька 
Бубянцоў “не ўступаў з гэтым чортам у 
кантакт”, лічачы такое ніжэй сваёй годнас- 
ці; п'яны (а напіваўся ён заўжды так, што 
насілу трымаўся на нагах) ён ужо не мог 
дагнаць жанчыну і толькі злосна выказваў 
свае пагрозы. Саварыха заўжды здалёк 
заўважала Ваньку Бубянцова і таму паволь- 
на, з горда ўзнятаю галавою, заходзіла на 
свой падворак, зачыняла брамку на засоўку 
і “на дурную гутарку п'яніцы” адказвала 
культурна і ветліва: “Пацалуй ты мяне, 
мілы мой, у плечы ніжэй паясніцы”. Такому 
звароту да сябе Ванька заўжды страшэнна 
радаваўся і... яшчэ хвілін дзесяць малаціў 
кулакамі ў брамку ды лаяўся на ўсю 
Сонечную вуліцу. 

Не хацела слухаць Ваньку і яго ўлас- 
ная жонка Зіна Бубянцова. Яна нават не 
хацела яго бачыць. Праўда, калі добра 
паглядзець на іх Богам дазволеную луч- 
насць і не мець спрыту журналіста, каб 
даследаваць сам факт яе ўзнікнення, то 
аснову сям'і складалі шчырыя і добрыя 
адносіны паміж мужам і жонкай. Не 
ганьбіце мяне --- я не фарысей і тым болей 
не ашуканец. Я проста забыў сказаць, што 
“шчырыя і добрыя адносіны” былі завоч- 
нымі. З чатырох гадоў іх сумеснага жыцця 
Іван Бубянцоў усе чатыры гады беспрабуд- 


на піў. (Напэўна, “мачыў” сваю ўдалую 
жаніцьбу.) Тры з паловаю гады назад жонка 
перастала размаўляць з ім, а яшчэ праз 
месяц перастала паказвацца яму на вочы. 
Балазе, у доме быў яшчэ адзін уваход і былі 
яшчэ два асобныя пакоі, у якіх Зіна 
Бубянцова знаходзіла сабе сховішча пасля 
вяртання дамоў “свайго дарагога мужа”. 

Г яшчэ адна кароценькая даведка, каб 
вам усім стала ясна, што справа гэта 
цёмная. Я не схлушу, калі скажу, што 
сямейны саюз быў моцны. За чатыры гады 
цудоўнага райскага жыцця ў жонкі нават 
не з'явілася і думкі наконт скасавання 
шлюбу. Зіна і не думала “кантаваць” 
суджанага за беспрабуднае п'янства, а, 
наадварот, жадала, каб ён піў і піў, як мага 
болей. У дзень зарплаты яна купляла 
Ваньку бутэльку гарэлкі, а раз у месяц 
наўмысна пакідала на стале “чырвонец”. 

У такія дні ў Ванькі Бубянцова ўзніка- 
лі да жонкі самыя лепшыя пачуцці: каханне, 
каханне і яшчэ раз каханне! Гэтым “чырвон- 
цам” жонка нема сведчыла пра сваё рэаль- 
нае існаванне. 

Зіна не праклінала Ваньку ў чорны 
камень, бо “на ўсе сто” была ўпэўнена, што 
яе суджаны ў хуткім часе здохне, згарыць 
ці проста задушыцца ад гарэлкі. Спадзява- 
лася яна і на тое, што п'янага Ваньку 
Бубянцова пераедзе машына ці зарэжуць 
сябрукі-сабутэльнікі. Яна спала і бачыла 
сябе ўладаркай вялізнага дома. Каторы ўжо 
год ёй тлуміла галаву і мроілася адно і тое 
ж! “Багатая ўдава -- якое шчасце! Вось 


“тады я і пажыву!” Для свайго светлага часу 


Зіна ўжо прыкмеціла спадарожніка жыцця, 
якому яна меркавала аддаць руку, сэрца і 
... ўсё астатняе. (Пра ўсё астатняе Зіна 
Бубянцова ў сваіх думках не разважала, 
але “астатняе” мела для яе, як ідля кожнай 
жанчыны, вялікае значэнне). 

... А пакуль яна была вернаю жонкаю: 
ні на якія там заляцанні “усялякіх падшпар- 
каў” не звяртала ўвагі, “каб потым, пасля 
Ванькавай смерці, суседзі не гаварылі 
ўсякага глупства”. Напрыклад, што яна 
“пэўна зжыла са свету свайго мужа.” , 

Ванька Бубянцоў не ведаў стратэгіч- 
ных планаў сваёй жонкі, а цвёрда прытрым- 
ліваўся абранай тактыкі -- піў, піў, піў 
штодня і несупынна. 

Хоць і пакінула такім чынам жонка 
Ваньку Бубянцова, але нельга сказаць, што 
ён заставаўся сіратой гаротнаю ці бадыль 
бадылём у полі дзікім. Яго даглядала і 
ахайвала родная мамка. Яна з вялікіх 
матчыных пачуццяў пакінула ў другім 
горадзе ўтульную кватэру, дачку, зяця, 
унукаў (даволі рэдкі выпадак у наш час!) і, 
як звычайна пішуць пра такія учынкі ў 
нашым друку, прысвяціла рэшткі свайго 
ЖЫЦЦЯ СЫНУ. 

Цяпер яна жыла разам з сынам і 
нявесткаю, але да гэтага будынка не мела 
ніякага дачынення, і таму Зінка ў сваіх 
грандыёзных планах яе ў разлік не брала. 

... Ванька Бубянцоў пастрашыў Сава- 
рыху, паспрабаваў на моц яе плот, а потым, 
як заўжды, супакоіўся і пайшоў дахаты. 

-- Ну што, лярва, дачакалася мяне? 

Гэтае суровае штодзённае запытанне, 
якое Ванька запазычыў з анекдота, было 
адрасавана ў нікуды; Зіна была ўжо даўно 
на сваёй палавіне, нават замкнула за сабою 
дзверы. Маці сядзела на покуці пад абразом 
“Тайнай вячэры”, які зберагла ад зяця- 
бязбожніка, калі той з вялікіх атэістычных 
перакананняў спакусіўся выкінуць яго на 
сметнік. Яе сухія, як трэскі, рукі ляжалі на 
прыполе. Сын не звяртаў на маці ніякай 
увагі, а працягваў вечна незавершаны 
дыялог са сваім нябачным супастатам. У 
гэты момант ён выступаў адразу ў двух 
іпастасях: суддзі і ахвяры. 

-- Грошы атрымала 7? 








ў) А 


Ахвяра не чула грозных запытанняў 
суддзі, і ён таксама не чакаў ад яе адказу: 
на тым незвычайным судовым паседжанні 
ўсё было прадумана да дробязяў. 

--. Атрымала; -- адказваў сам суддзя. 
Ён намагаўся гаварыць як мага мякчэй і 
лагодней, каб хоць мець нейкае падабенст- 
ва да ахвяры. Прапіты голас усё ж не даваў 
такой магчымасці, але гэта была неістот- 
ная толькі акалічнасць. 

-- Пляшку купіла? -- пытанні суддзі 
былі канкрэтнымі і гаварылі аб сутнасці 
справы. 

Маці адначасова са страхам і з жалем 
глядзела на свайго сыночка. 

-- Чакушашку ? .. 

У вачах яе быў боль за сына. 

-- Паўлітровачку ... 

Здавалася, што яна вось - вось заплача. 

--- Здагадалася - такі дурніца. 

Было дзесятае чысло бягучага месяца. 
Дзень, калі Зіна Бубянцова атрымлівала 
заработную плату. Ванька, пры ўсёй сваёй 
прапітай памяці ніколі не забываў такую 
знамянальную дату. Не забывала пачэсна- 
га абавязку перад мужам і Зіна. Яна 
звычайна купляла бутэльку гарэлкі і ставіла 
ў старэнькі даваенны буфет, на якім не было 
“Знака якасці”, але які быў зроблены 
сумленна і дабротна: нават паточаны 
шашалем, ён не паддаваўся Ванькаваму 
кулаку. 

Ванька Бубянцоў, хістаючыся, пады- 
шоў да буфета і ўзяў адтуль пляшку, пры 
гэтым у чарговы раз выказаў кулаком 
шчырую падзяку буфету. " 

-- А на здачу семак купіла ? 

Тут са свайго месца паднялася маці. 

-- Ванечка! Ванечка! Сынок! Можа 
ты што-небудзь паесці хочаш ? Я сёння 
крупнік варыла. 

Крупнік яна варыла кожны дзень, але 
яе даражэнькі сынок жабрацкую страву 
чамусьці не еў. Ён, як сапраўдны п'яніца, 
ніколі не закусваў. 

Бутэлька “Маскоўскай” была для 
Ванькі самым каштоўным падарункам ад 
жонкі. Ён мог выпіць гарэлку дома за адзін 
глыток, нават не закусваючы крупнікам, 
але жаданне падзяліцца радасцю з суседам 
Мікалаем, паказаць, як аб ім клапоціцца яго 
жонка, было нястрыманым. 

Бубянцоў засунуў бутэльку за пазуху 
і шпарка пашыбаваў у госці. 

Такому госцю там заўжды былі рады! 

Жонка Мікалая, якая здалёк яшчэ 
ўбачыла жаданага госця, загнала мужа і 
дзяцей у хату, замкнула дзверы на ключ і 
загадала ім, каб сядзелі там, “як мыш пад 
венікам і не пікнулі”. Сама яна ўзяла ў рукі 
добры дрын і схавалася ў прыбудоўцы. 

На стук, які мог падняць любога 
нябожчыка, ніхто не адклікнуўся. Муж- 
насць суседзяў Ванька ацаніў належным 
чынам: 

-- Гніды. 

Бубянцоў засумаваў. Вылаяўся, 
напаследак стукнуў яшчэ раз нагою ў 
дзверы, развярнуўся і пайшоў назад. 

З усіх палітычных і шматлікіх навуко- 
ва-папулярных лекцый, што былі прапана- 
ваны Ваньку Бубянцову для ўсебаковага 
развіцця яго асобы, ён прыняў на веру 
толькі адзін выраз, які часта любіў гава- 
рыць сабутыльнікам перад тым, як выпіць: 
“Няма той моцы, якую не адолеюць 
камуністы”. Сябры Ванькі на тыя лекцыі 
не хадзілі і ў палітычных пытаннях былі 
менш адукаванымі, а таму лічылі, што калі 
такую гарэлку могуць піць камуністы, То 
яны, беспартыйныя, тым болей. 

Бубянцоў выйшаў на сваю родную 
Сонечную вуліцу непадалёку ад дома 
знакамітай Саварыхі, прафесійна зняў з 
пляшкі “бесказырку”, памянуў любімы 
лозунг, раскруціў бутэльку, шырока рас- 

крыў рот і ўліў туды “цудоўную вадкасць”. 
Гарэлка пайшла лёгка, без усякага супра- 
ціўлення, толькі напаследак прыемна 
булькнула. 

Справа зроблена. 

Пасля такога геройскага ўчынка 
зайсці да хаты Ванька Бубянцоў ужо не мог. 
Ён рашуча адкінуў у бок пустую бутэльку, 
ступіў крок наперад і грымнуўся тварам аб 
разбураны машынамі і часам старадаўні 
брук. Ад сутыкнення з разбітага носа 
заструмілася цягучая чырвона-белая вад- 
касць. 

На геройскі ўчынак грузчыка базы 
мясцовага райспажыўсаюзу Івана Іванавіча 
Бубянцова ніхто не звярнуў увагі --- эпізод 
мясцовага значэння, і ён, напэўна, такі 
застаўся б не заўважаны гісторыяй, каб не 
ўсё тая Саварыха, якая з самага пачатку і 
да канца была адзінай сведкай хваляўнічай 
падзеі. Радасць жанчыны была бязмежнай і 
такім жа нястрыманым было жаданне 
падзяліцца сваімі назіраннямі. Спачатку 
яна звязалася са “Станцыяй хуткай меды- 
цынскай дапамогі”, затым патурбавала 
міліцыю. У пажарную часць Саварыха 
тэлефанаваць не стала, бо лічыла, што там 
працуюць сябры Ванькі Бубянцова -- 
п'яніцы. У мінулы раз пажарнік крычаў ва 
ўсё горла, што “таму дурню, які тэлефана- 
ваў ім, калі ён даведаецца, то ўлепіць 
штраф і асабіста вырве ногі, а на іх месца 
паставіць запалкі”. Даўно было тое, але і 
па сённяшні дзень Саварыха лічыла, што 
такое глупства мог сказаць толькі субутэль- 
нік Ванькі Бубянцова. 


П 


Два экіпажы машын “Хуткай дапамо- 
гі”, што заступілі на начную змену (два 
шафёры і два дактары -- адна з іх жанчы- 
на), ужо цэлую гадзіну рэзаліся ў падкід- 
нога дурня. 

Не тое каб ў іх не было занятку -- былі 
тры выклікі на вёску; сорак кіламетраў 
дарогі ў адзін бок. Проста хворымі былі 
старыя людзі, і таму на такія выклікі тут 
ніхто ніколі не спяшаўся. А тым болей 
прынцыповая картачная спрэчка, якая 
вялася паміж экіпажамі не першы год, мела 
сягоння заблытаны сюжэт і таму была 
вельмі цікавай. Толькі тэрміновы выклік да 
чалавека, якога “прама на вуліцы страся- 
нуў інфаркт”, прымусіў людзей усё ж 
пакінуць свой любімы занятак. Па названа- 
му адрасу паехаў болей дасведчаны доктар 
Рыгор Банкевіч са сваім напарнікам- 
шафёрам Славаю Каледкам, па мянушцы 
“Лётчык”. 

Сонечная вуліца пасля навальніцы, 
якая прайшла яшчэ днём, была падобна на 
шырокую раку, што нясе свае магутныя 
мутныя воды ў далёкае сіняе мора. 

Бедалагу яны ўбачылі здалёк: ён 
ляжаў на ўскрайку лужыны ды яшчэ ўторк- 
нуўся носам у зямлю. Побач“, акрамя ката, 
які выйшаў пагуляць, ды загледзеўшыся на 
Ваньку Бубянцова, ненарокам ступіў у 
ваду, а цяпер важна атрусваў ногі, нікога 
не было. 

-- Вось яна, наша бесчалавечнасць, 
-- цяжка ўздыхнуў урач Банкевіч і на вочы 
набеглі слёзы. -- Памірае чалавек, і хоць 
бы адна сволач ... Нелюдзі... Пазачыняліся 
ў сваіх дамінах і носа не пакажуць. 


(Працяг у наступным нумары) 

Ісідор Бас 


Пепярбург - Тыфліс 


З жыцця Янкі Лучыны 


(Заканчэнне. Пачатак у Ле 2) 

З усяго гэтага відаць, што адзін год 
Янка Лучына ў інстытуце не вучыўся. Дзе 
ж ён быў у той час? Тут дарэчы ўспомніць 
даведку, якая ляжала ў асабістай яго 
студэнцкай справе і была яму вррнута, - 
“Пасведчанне аб службе на Варонежскай 
чыгунцы”. Ці не паехаў туды Лучына, каб 
зарабіць грошай, а потым зноў вярнуцца ў 
інстытут і прадаўжаць вучобу? Знайсці 
месца на чыгунцы яму мог памагчы хто- 
небудзь з выкладчыкаў. Думаецца, што 
гэтае пасведчанне не звязана з вытворчай 
практыкай студэнтаў, бо ім выдаваліся 
даведкі іншага характару. Да таго ж, 
практыка прадаўжалася два - чатыры 
месяцы, а Лучына адсутнічаў цэлы год. 

Гэта, вядома, толькі здагадка. Маглі 
быць і іншыя прычыны, якія прымусілі 
Лучыну прапусціць год вучобы. Скажам, 
хвароба. Альбо ўдзел у студэнцкіх хваля- 
ваннях восенню 1874 года. Архіўная справа 
“Аб хваляваннях студэнцкіх” паказвае, што 
некалькі соцень тэхнолагаў прымала ўдзел 
у гэтых хваляваннях. 

У той год у інстытуце была ўведзена 
новая пасада - старшага наглядчыка за 
паводзінамі студэнтаў. На яе прызначылі 
кіраўніка канцылярыі Чыстасердава, якога 
студэнты ненавідзелі больш, чым каго- 
небудзь іншага з адміністрацыі. Яны 
патрабавалі, каб гэтага дзяржыморду і 
галоўнага “педаля” звольнілі з інстытута. 
Студэнты патрабавалі таксама, каб ім 
дазволілі свабодна праводзіць свае сходкі 
ў памяшканні інстытута, самім распара- 
джацца буфетам і г.д. 

Урад вырашыў прыпыніць заняткі, 
што яшчэ больш абурыла тэхнолагаў. 
Некалькі соцень чалавек уварвалася ў 
інстытуцкі двор і напала на паліцэйскіх. 


Пасля гэтага пачаліся арышты, а праз 
некалькі дзён пяцьдзесят чалавек было 
выключана з інстытута і выслана на 
радзіму. Ад усіх, хто застаўся ў інстытуце, 
патрабавалі, каб яны падпісалі абавяза- 
цельства: 

“Мы ніжэйпадпісаныя, гэтым аба- 
вязваемся бясспрэчна падпарадкоўвацца 
інстытуцкім правілам наведваць прызна- 
чаныя кожнаму лекцыі, прымаць пастаянны 
ўдзел у графічных працах і практычных 
занятках у прызначаны ім час, захоўваць 
ва ўсіх інстытуцкіх установах цішыню і 
парадак і неадкладна выконваць усе ўка- 
занні, якія даюцца начальніцкімі асобамі”. 

Пад абавязацельствам стаіць і подпіс 
Івана Неслухоўскага. Як і многія іншыя, 
студэнты, ён мусіў зрабіць гэта, бо інакш 
яго выключылі б з інстытута. 

Не бяромся сцвярджаць, што Янка 
Лучына знаходзіўся сярод актыўных удзель- 
нікаў студэнцкіх хваляванняў, але няма 
падстаў сцвярджаць, што ён стаяў у баку 
ад усяго гэтага. Тым больш што іншыя 
тэхнолагі, таксама прыезджыя з Беларусі (а 
іх ён, бяспрэчна, ведаў), былі зачыншчыкамі 
беспарадкаў. Гэта Аляксандр Нявінскі і 
Вікенці Дзервавед з Менскай губерні, 
Віктар Матушэвіч і Вацлаў Галаўко з 
Гарадзеншчыны, Альфонс і Морыц Закр- 
жэўскія з Віцебскай губерні і Мікалай 
Праферанскі з Берасця. Як відаць з архіўна- 
га “Спісу слухачоў С.-Пецярбургскага 
тэхналагічнага інстытута, што падлягаюць 
выключэнню з ліку навучэнцаў інстытута” 
і “Спісу выключаных слухачоў Тэхнала- 
гічнага інстытута ў лістападзе 1874 года за 
ўдзел у правядзенні хваляванняў, з паказан- 
нем іх часу нараджэння і паходжання”, усіх 
іх прымусілі пакінуць інстытут. Яны былі 
высланы на месца жыхарства. 

Сур'ёзныя непрыемнасці маглі чакаць 
і Лучыну, хоць ён і падпісаў абавязацель- 
ства. Ці не таму ён і палічыў за лепшае на 
год пакінуць інстытут, каб потым, калі ўсё 
“ўляжацца”, зноў вярнуцца на вучобу. 

Але нават калі навучальны год, што 
прапусціў Лучына, не звязаны са студэн- 
цкімі хваляваннямі, зразумела адно: дэма- 
кратычнае асяроддзе, у якім ён пяць гадоў 
знаходзіўся, тыя падзеі, што адбыліся 
восенню 1874 года ў інстытуце, павінны 
былі зрабіць вялікі ўплыў на фармаванне яго 
светапогляду. Тут, у Тэхналагічным 


інстытуце, Лучына, бадай што, упершыню 
сустрэўся з рэвалюцыйна настроенай 
моладдзю, пачаў глыбей углядвацца ў 
навакольную рэчаіснасць, і гэта абва- 
стрыла ў ім разуменне таго, што Расіі 
патрэбна сацыяльная перабудова. Пройдзе 
час, ён пачне друкаваць свае вершы, у якіх 
рашуча асудзіць самадзяржаўны лад, 
прыгнятальнікаў, што жывуць “з роду ў род 
у заможнасці і дастатку”, увесь уклад 
несправядлівага грамадскага жыцця, засна- 
ванага на сацыяльным і нацыянальным 
уціску. 

Здадзены апошнія экзамены, абароне- 
ны праект, над якім Лучына працаваў на 
пятым курсе. Сярод іншых, хто закончыў 
інстытут, яго зацвердзілі ў званні інжынера- 
тэхнолага. Івану Люцыянавічу споўнілася 
дваццаць шэсць гадоў. Пецярбургскі 
перыяд яго жыцця закончыўся. 

Лучына не стаў чакаць, пакуль выда- 
дуць дыплом. Ён падаў прашэнне: 


Яго правасхадзіцельству Пану 
дырэктару С.-Пецярбургскага 
тэхналагічнага інстытута. 
Закончыўшага курс Івана 
Неслухоўскага. 

ПРАШЭННЕ 
Маю гонар прасіць пакорна Ваша 
Правасхадзіцельства аб высылцы мне 
дыплома на імя майго бацькі Люцыяна 
Ягоравіча Неслухоўскага ў губеранскі горад 
Мінск па Юрьеўскай вуліцы ў доме Лапіц- 

кага. 

Закончыўшы курс Аван Неслухоўскі. 
1877 года, 15 верасня. С.-Пецярбург. 


Дыплом Ле 2236 быў прысланы ў 
Менск праз трыццаць пяць дзён. Канцы- 
лярыя Тэхналагічнага інстытута прасіла 
гарадское паліцэйскае ўпраўленне “выдаць 
такі п. Неслухоўскаму” (чамусьці Лучына 
называе свайго бацьку не Люцыянам 
Юр»евічам, а Люцыянам Ягоравічам). А 
былы студэнт, а цяпер інжынер-тэхнолаг 
Іван Неслухоўскі, відаць, ужо выехаў да 
месца сваёй працы. 

Там на скалах скал грамады, 
Там з вяршыняў вод каскады 

З рыкам коцяцца па схілах 

З грознай, нестрыманай сілай, - 
Грымне, блісне і адразу 

Знікне ў бездань вадаспадам. 


Гэта - верш Янкі Лучыны “Велічны 
малюнак”. Так, зразумела, мог напісаць 
толькі чалавек, які сваімі вачыма бачыў 
цудоўныя краявіды Каўказа, што калісьці 
натхнялі Пушкіна, Лермантава і многіх 
іншых паэтаў. 

“Паводле тых звестак, якія да нас 
дайшлі, Лучына пражыў на Каўказе шмат 
гадоў. Даследчык яго творчасці С. Май- 
хровіч піша ў манаграфіі “Янка Лучына” 
(Мн., 1952), што праз нейкія два гады пасля 
заканчэння інстытута Я. Лучына “прызна- 
чаецца начальнікам Галоўных чыгуначных 
майстэрняў” у Тыфлісе. 

Начальнік чыгуначных майстэрняў, 
ды яшчэ галоўных, - пасада на тыя часы 
высокая, і, падумалася, нейкія сляды 
Лучыны павінен быў пасля сябе абавязкова 
пакінуць. Значыцца, трэба ехаць у Тбілісі, 
дзе знаходзіцца Цэнтральны дзяржаўны 
гістарычны архіў Грузінскай ССР. 

Той, каму давялося працаваць у 
архіве, ведае, якая гэта радасць даследчыку 
- знайсці невядомы дагэтуль літаратура- 
знаўству матэрыял. Няхай патрачана шмат 
часу, перагорнуты сотні, а то і тысячы 
старонак (сярод якіх, дарэчы, не мала такіх, 
што і прачытаць не так проста). Няхай! 
Галоўнае - тое, што ты шукаў, - знойдзена, 
і калі яно таго вартае, будзе ўведзена ў 
навуковы ўжытак. 

Я неаднойчы адчуў радасць такіх 
знаходак. Але тут, у Тбілісі, мяне напат- 
кала няўдача. Справа ў тым, што большая 
частка дакументаў Закаўказкай чыгункі 


загінула, і даведацца што-небудзь пра 
Лучыну, на жаль, не ўдалося. 

І ўсё ж паездка мая ў далёкі ад нас 
горад не была марнай у тых адносінах, што 
дала магчымасць усумніцца ў верагоднасці 
аднаго вельмі важнага факту з біяграфіі 
Янкі Лучыны: яго служба начальнікам 
Галоўных чыгуначных майстэрняў у Тыф- 
лісе, як пра тое пішуць А. Лойка (“Бела- 
руская Савецкая Энцыклапедыя”, т.6), С. 
Майхровіч, аўтары раздзелаў пра Лучыну 
ў падручніках па гісторыі беларускай 
дакастрычніцкай літаратуры. 

Некаторыя дакументы былой Закаў- 
казскай чыгункі захаваліся: “Матрыкуль- 
ная кніга Тыфліскіх Галоўных чыгуначных 
майстэрань”, “Журналы здарэнняў на 
Закаўказскай чыгунцы”, “Вопіс дакумен- 
тальных матэрыялаў Галоўных чыгунач- 
ных майстэрняў” і іншыя?. З іх можна 
даведацца, хто і калі займаў пасаду началь- 
ніка тыфлінскіх майстэрняў. Ёсць там і 
загады на прызначэнне на гэтую пасаду. 
Так, ЗІ сакавіка 1888 года начальнікам 
Галоўных чыгуначных майстэрняў быў 
прызначаны Н. П. Бараеў “з акладам 4500 
рублёў на месяц”, у 1889 годзе - Б. Стры- 
межзскі, а да яго і да Бараева - Фрэнк і г.д. 
Прозвішча Неслухоўскага ў гэтых паперах 
нідзе не сустракаецца. 

Гісторыя тыфліскіх чыгуначных май- 
стэрняў добра вывучана. На іх базе ў 
савецкі час створаны ў сталіцы Грузіі вялікі 
вагонарамонтны завод. Яго гісторык А. 
Жыглоў апытаў шмат старых людзей, што 
працавалі ў майстэрнях яшчэ ў 90-я гады 
мінулага стагоддзя. Яны называлі проз- 
вішчы многіх начальнікаў тыфліскіх май- 
стэрняў і ніводнага разу не назвалі Не- 
слухоўскага. 

Галоўныя чыгуначныя майстэрні былі 
заснаваны, як пра тое можна даведацца з 
кніжкі А.Сарагацяна “Гісторыя чыгунак 
Закаўказзя” (Ерэван, 1970), у 1883 годзе. Так 
што версія пра тое, што Лучына праз два 
гады пасля прыезду ў Закаўказзе быў 
прызначаны на пасаду начальніка май- 
стэрняў, адпадае сама па сабе. 

Чыгуначныя майстэрні былі самым 
вялікім прадпрыемствам у Тыфлісе. Ужо ў 
80-я гады на іх працавала больш за тысячу 
чалавек. Начальнік гэтых майстэрняў быў 
вельмі ўплывовым і вядомым у Горадзе. 
Паводле ўспамінаў М. Горкага, які пра- 
цаваў у тыфліскіх майстэрнях у 1891.- 1892 
гадах, нават рахункавод лічыўся там 
“вялікай птушкай”. Прозвішчы розных 
начальнікаў Галоўных чыгуначных май- 
стэрняў можна знайсці ў “Каўказкіх кален- 
дарах”, пачынаючы з 1884 года. Ёсць там і 
тыя ж Бараеў, Стрымежзскі, Фрэнк, пра якіх 
ішла ўжо гаворка. Прозвішча Неслухоў- 
скага Івана Люцыянавіча і ў “Календарах” 
няма. 

Прызнацца, я нават узрадаваўся 
гэтаму, бо рабочыя майстэрняў, даведзеныя 
да адчаю непасільнай працай, шматлікімі 
штрафамі, мізэрным заработкам, неаднойчы 
стралялі ў таго, хто ўзначальваў майстэрні. 
Н. Чахвашвілі адзначае ў сваёй кнізе 
“Рабочы рух у Грузіі. 1870-1904гг.” (Тбі- 
лісі, 1958), што забастоўкі рабочых май- 


стэрняў вызначаліся асаблівай упартасцю,. 


працягласцю. “Прычынай, - піша ён, - 
з'яўлялася выключна цяжкае становішча 
рабочых, якія падвяргаліся бязлітаснай 
эксплуатацыі, і самавольства адміністра- 
цыі”. 

Так, наўрад ці Янка Лучына займаў 
пасаду начальніка Галоўных майстэрняў у 
Тыфлісе. Калі ён і працаваў там, дык на 
іншай пасадзе. Аўтар прадмовы да зборніка 
“Паэзія Яна Неслухоўскага”” выдадзенага 
ў Варшаве на польскай мове ў 1898 годзе, 
піша, што пасля заканчэння Тэхналагічнага 
інстытута “перад ім адкрылася дарога 
самастойнай працы”, якую “шукаў на 
Каўказе”, там “праз два гады дамогся 
пасады начальніка чыгуначных складоў”. 

Да гэтых звестак мы можам паста- 
віцца з поўным даверам, бо з усяго відаць, 
што невядомы аўтар прадмовы асабіста 
быў знаёмы з Іванам Люцыянавічам. Ён, 


напрыклад, паведамляе, што ў дзяцінстве 
Лучына быў жвавым хлапчуком, у Мен- 
скую гімназію паступіў адразу ў 3-ці клас, 
любіў вудзіць рыбу, паляванне. Прыехаўшы 
ў Менск, каб наведаць сваякоў, нечакана 
цяжка захварэў і мог хадзіць толькі на 
мыліцах. Нягледзячы на гэта, Івана Люцы- 
янавіча ніколі не пакідаў гумар. 

Зборнік “Паэзія” выйшаў, калі мерка- 
ваць па цэнзарскім дазволе (20 студзеня 
1898 г.), праз некалькі месяцаў пасля смерці 
Лучыны (1897 г.). Не выключана магчы- 
масць, што аўтар прадмовы прымаў ак- 
тыўны ўдзел у выданні кніжкі. Ва ўсякім 
разе асабістае знаёмства яго з Лучынай не 
выклікае сумнення, і калі б Лучына пра- 
цаваў начальнікам Галоўных чыгуначных 
майстэрняў, то пра гэта было б сказана ў 
прадмове. 

Шкада, што М.Горкі, які ведаў Янку 
Лучыну, не паведаміў, дзе і калі адбылося 
іх знаёмства. Лагічна думаць, што сустрэ- 
ліся яны ў тых самых чыгуначных май- 
стэрнях. У такім выпадку горад Тыфліс 
Янка Лучына пакінуў не раней 1891 года, 
бо ў канцы гэтага года малады Аляксей 
Пешкаў толькі быў прыняты ў майстэрні 
маляром. 

У Менску Іван Люцыянавіч стаў 
працаваць, як сведчыць аўтар прадмовы да 
зборніка “Паэзія”, у тэхнічным бюро Лібава- 
Роменскай чыгункі. Тут, у горадзе, у 
Менскім акруговым судзе служыў прысяж- 
ным павераным яго брат Генрык. Гэта 
відаць з “Памятных кніжак Мінскай губер- 
ні” за 1894-1898 гады. Здаецца, Генрык - 
адзіны з сям'і Неслухоўскіх, які пайшоў па 
слядах бацькі і выбраў прафесію юрыста. 

У Дзяржаўным гістарычным архіве 
Ленінградскай вобласці захоўваецца 
“Справа на студэнта Генрыка Люцыя- 
навіча Неслухоўскага”. З дакументаў, што 
там ёсць, відаць: нарадзіўся Генрык 20 
студзеня 1860 года і быў, такім чынам, 
маладзейшым за свайго брата Івана на 
восем з паловай гадоў. Вучыўся ў той 
самай Менскай класічнай гімназіі, а калі 
скончыў яе, падаў у 1881 годзе на імя 
рэктара С.-Пецярбургскага універсітэта 
прашэнне залічыць студэнтам “на юры- 
дычны факультэт”. 

У метрычным выпісе Генрыка сказана, 
што бацька яго Люцыян Юр'евіч - калежскі 
асэсар, служыць сакратаром Менскай 
цывільнай палаты. А ў пасведчанні, вы- 
дадзеным Менскім павятовым прадва- 
дзіцелем дваранства, напісана: род Не- 
слухоўскіх “зацверджаны ў дваранства 
ўказам урадавага сената Геральдыі ад 27 
верасня 1838 года за Ле 6311... з уклю- 
чэннем у шостую частку радаслоўнай кнігі 
дваран Мінскай губерні” і што “на падставе 
65 арт.ІХ зб.зак.(выд.1857г.) Найвышэйша 
канфірмаванага на 2-гі дзень студзеня 1861 
года меркавання Дзяржаўнага Савета, 
выкладзеным ва Указе Урадавага Сената 
ад 23 верасня 1864 года, лічыцца канчат- 
кова зацверджаным у патомнай дваранскай 
годнасці”. 

Паводзін выдатных, спраўны да ўро- 
каў - запісана ў “Атэстаце сталасці” брата 
Янкі Лучыны. І амаль па ўсіх прадметах - 
адзнака “3”. У гімназіі ён вучыўся дзесяць 
гадоў, сталае месца жыхарства сям'і - 
маёнтак Зацэржава, паштовая станцыя 
Стоўбцы. 

27 студзеня 1882 года Генрых Люцыя- 
навіч падаў на імя рэктара універсітэта 
прашэнне, каб яму вярнулі дакументы, бо 
мае жаданне перавесціся ў Кіеўскі універ- 
сітэт. Яшчэ праз тры месяцы ён папрасіў, 
каб яму выдалі адпаведны білет на праезд 
“у пасад Бруск, Клецкай губерні”?. 

У Янкі Лучыны былі тры браты і дзве 
сястры. Пра іх ніякіх звестак да нас не 
дайшло. Таму архіўная “Справа на студэн- 
та Генрыка Люцыянавіча Неслухоўскага” 
мае бясспрэчную цікавасць. 

Архіўныя сховішчы тояць яшчэ шмат 
невядомага пра жыццё і творчасць бела- 
рускіх пісьменнікаў. Будзем спадзявацца, 
што з часам знойдуцца матэрыялы і пра 
Янку Лучыну. Яны дадуць адказ на многія 
пытанні, звязаныя з аўтарам “Вязанкі”, з'яго 
біяграфіяй, літаратурнай дзейнасцю. 

Літаратурная старонка “Нашага слова” 


Анатоль Майсеенка 


АЙЧЫНЕ 


Я не бываў ні ў Рыме, 


ні ў Парыжы. 


І хто б пра веліч іх 
ні гаварыў - 
Мне мой узгорак, 
Ад прыпёку рыжы, 
З маленства 
вежай Эйфелевай быў. 


Гляджу на свет 

Праз вокны роднай хаты, 
І чутна мне, 

Чым дыхае зямля. 

У воку ўсё: 

Агонь зары крылатай, 

І плач старых, 

І ўсмешка немаўля. 


Здаўна мне блізкі 
Рык кароў на пашы, 
Далёкі Месяц, 

Што на ўсіх - адзін. 
Таксама бачу, 

Што уладаў нашых 
Рым не цярпеў бы 
Болей трох гадзін. 


Тут дабрадзеяў 
Плойма зашаптала: 
--Не руш уладаў, 
Трынькай пра Парыж. 
Каб іх свая 

Кашуля не чапала, 

Іх не чапай, 

Бо без агню згарыш! 


Сцяг адмысловы 

Вецер злосна хвошча... 
Вы зразумейце 

Сорам мой і гнеў. 
Сягоння сам 

Спалю сябе на плошчы, 
Каб заўтра 

Мой зямляк паразумнеў. 


Не буду жыць 

Сляпым віхлястым кротам. 
Узгорак свой 

Нікому я не здам. 

Мне без Айчыны 

Як пчале без сотаў, 

Ці аднакрылай птушцы - 
Без гнязда! 


КРЫЖАВЫЯ ДАРОГІ 


Крыжавыя дарогі, 
Барвяныя шляхі. 
Цьмяны Месяц двухрогі 
І паўстанак глухі. 


Тут Скарына, Купала 
Клікаў люд на прастор, 
Наша песня гучала, 
Далятала да зор. 


Тут бярозы і клёны 
Асвятляюць мне шлях. 
Я ісам не зялёны, 

Я трывогай прапах. 


Гэта што за краіна, 
Гэта што за народ? - 
Сваю песню і сына 
Здаў на здзек і на звод!.. 


О, браты беларусы! 
Дарагі чалавек 

Падкі стаў на спакусы, 
Хоць і быў не з калек. 


Мая радасць і гора, 
Стань Народам, народ! 
Праз бяздоннае мора 
Хто знайшоў сабе брод? 


Мост будуеш да шчасця 
Зноўку ўздоўж па рацэ. 
У нябыт без прычасця 
Самагонкай цячэш. 


Жыць адвечным наказам 
Ці гібець пад арлом? 

Не стараемся разам, - 
Усе разам памром. 


Вось такія дылемы 
Нам мігняць праз імжу. 
Хай хітруем не ўсе мы, 
Усе глядзім за мяжу. 


Гэй, ваяр і араты: 
Досыць выцвілых слоў! 
У адказ толькі краты, 
Толькі стогны рабоў. 


Сярод той патарочы 
Дух нязломны не спіць, 
Бо і ў мораку ночы 
Наша зорка гарыць! 


Зноўш кладзецца пад ногі 
Ліст апалы, сухі. 
Крыжавыя дарогі, 
Барвяныя шляхі! 


Таццяна Закрэўская 


БЕЛАРУСКАЯ МОВА 


Іна Амельчанка ДЗЕВЕ 


БЕЛАЯ ПТУШКА Хутка скончыцца шлях нядолі 
Безліч стрэчаў і безліч расстанняў 
На Распяцці Сусветнаў Любові 
Стануць наміткай белай туману. 


У белых пялюшках 
На мяккіх падушках 
Загойцаў-загушкаў 
Сон Белую Птушку. І крыламі бяскрайнімі Волі 
Разгарнуўшы палотны світання, 
На Распяцці Сусветнай Любові 


Ты сустрэнеш сваё Каханне. 


У чуйнай прасторы, 
Маўклівай прасторы, 
Не помнячы стомы, 


Маліліся зоры. Затрапечацца сэрца ў палоне 


Незвычайнай пяшчоты і сілы - 
На Распяцці Сусветнай Любові 
Ты адчуеш Подых Радзімы. 


Магутны наш Божа! 
Ва ўсіх падарожжах, 
На ўсіх бездарожжах 


Ратуй ад бязбожжа. І, расклаўшы ветразь пунсовы, 


На прыступках самлелага Раю, 
На Распяцці Сусветнай Любові 
Неўпрыкметку мяне згадаеш. 


Ратуй ад двуручча, 
Раз'юшаных катаў 
Дзяцей гэтай Птушкі, 
Малых птушанятаў! СПН. АНТАНІНЕ ХАТЭНЦЫ 
У золкім палоне, 
Нясцерпным палоне 
Няхай не патоне 
Прыродны іх сорам! 


З прадоння знічавых вачэй, 
Праменіць светлая крыніца. 
Бяссоннем ліпенскіх начэй 
Я да яе іду маліцца. 


Няхай не патоне 
Прыродны іх гонар, 
Паходняй ўзвіцца 
Над сіняй азёраў! 


Шапочуць вусны, лашчаць пальцы, 
Як пацеркі, святыя словы, 

Звітыя ў сонцавы ружанец 
Зіхоткім жыццякруткім колам. 


Зіхціць хай над светам 
Двухколернай стужкай 
Імя іхняй маці, 

Імя Белай Птушкі... 


І млее сэрца ад пяшчоты, 
Сваё скідае шалупінне... 
Казыча сонца цёплым ротам 
У слоічку букецік сіні. 


Над беляй пялюшкаў, 
Спакоем падушкаў, 
Не помнячы зморы, 
Маліліся зоры... 


Ноч адштурхнулася ад зрэнкаў 
І паплыла да небакраю. 

Святло спадарыні Хатэнкі 

У чуйных вобразах растала. 





20-га студзеня ў 15.00 спадарыня Антаніна 
Хатэнка праводзіць у сядзібе ТБМ у Менску, 
Румянцава, 13 чарговы семінар “Хачу жыць 
лепей”. Запрашаюцца не толькі прыхільнікі 
таленту спадарыні Антаніны 







Людміла Завея 
АПОШНЯЯ ВОСЕНЬ 


Ад нас адыходзіць апошняя восень... 
Ступае, амаль не чуваць. 

Апошні лісток на галінцы галосіць, 
Не хоча яе пакідаць. 


Апошняя восень любові і болю... 
Дажджынка сцякае з павек. 


Лілея Матусевіч 


ТЫ ПРЫГОЖАЯ, МОВА, БО РОДНАЯ 


Зямля радзімай Беларусі, 
Ты колькі знала чужакоў? 
Як галасіла ты ў скрусе, 
Калі пасеклі мужыкоў! 


І колькі гарадоў драўляных 
Ператварылася ў дым? 

Ды з мовай ворага калянай 
Нас прымушалі жыць гады... 


Каб роднага не знала слова, 
Палілі кнігі Скарыны, 

І як пакутвалі за мову 

Твае пісьменнікі - сыны. 


Стралялі мову ў Курапатах, 
Там чырвань-кветачкі ўзышлі, 
Ды ведайце служакі-каты: 
Жыць беларусам на зямлі! 


Саткалася вякамі мова, 

Як песню, склаў яе народ. 
Тут месячык звініць падковай, 
І зорак летніх карагод. 


Лес набірае водар ноччу, 

Чаруе, лечыць душу ўдзень, 
Празрыста рэчанька булькоча... 
Мне лепшых слоў няма нідзе! 


Скідалі, як званы, і мову 
У Сібір вялі вучоны род. 
Як дзіўна - не сканала слова, 
Бо кожны з вас быў патрыёт! 


Чаму нам сталінскія коды 
Так цяжка выкінуць цяпер? 
Ён мову сек - душу народа 
Задзёр людзей драпежны звер. 


У каго прасіцца нам сягоння 
На родным слове гаварыць? 
Нам ваяваць за мову, годнасць 


Бо клопатам душа гарыць! 


Ніхто пакуль не дапамсг... 
Зямлю і мову даў нам Бог! 





Ідзе жабрачка, ледзь ступае 
Пра сотні год, а ўсё жывая. 
Сцярпела здзекі, мукі, голад 

І сэрцаў здрадных люты холад. 
Яе, матулю, тармашылі, 
Тапталі, прыніжалі, білі, 

Не дазвалялі песні пець, 
Вачыма сінімі глядзець. 

А тых, што хлеба ёй давалі, 

У астрогі кідалі, ссылалі. 


Ужо не сустрэнемся болей з табою - 
Дазволь развітацца навек. 


Апошняя восень. Вільготная знічка 
На скошаным полі блішчыць... 

У мінулае хутка, нібы электрычка, 
Стагоддзе дваццатае мчыць. 


Спыніся, мы шмат што яшчэ не паспелі 
Убачыць, сказаць і зрабіць. 

Так моцна спяшаліся, многа хацелі! 
Апошняя восень стаіць... 


Чаго ж баяцца так яе? 
Уміг стала зразумела мне, 

Як глянула ў жабрачы твар: 

У ім столькі праўды, вольных мар! 

Сама ж дзяўчына маладая, 

Прыгожая!.. Слоў не хапае. 

Усмешку нельга ацаніць, 

Бы жаўрук спрытна ўвысь ляціць. 

Гляджу, дзіўлюся. Ну вядома! 

Яна ж з маленства мне знаёма! 

Як зваць цябе? - Пытаю я. : 
--Я Мова Родная твая. 

Палае яе залатое адзенне. 
Шчаслівы бязлітасны час... 
Апошняя восень, як тая надзея, 
Яшчэ каля кожнага з нас. 


Алена Грыц вучыцца на 4-м курсе Беларускага 
універсітэта культуры. Яна любіць беларускія песні і 
танцы, добра вучыцца і заўсёды жыццерадасная. Як 
салістку фальклёрнага ансамбля, яе ведаюць і ў Менску, і 
ў абласцях Беларусі. Нядаўна Алена выступала ў Крычаве. 

Фота Вялерыя Бысава, БелТА. 










Рэдактар Станіслаў Суднік 

